



INNLENDISMÁLARÁÐIÐ

Løgtingið

25. februar 2009
Mál: 7007-003/08
Tygara skriv:
Viðgjørt: NF/nb

Løgtingsmál nr. 127/2008: Uppskot til løgtingslóg um broyting í løgtingslóg um ferðslu

Uppskot

til

løgtingslóg um broyting í løgtingslóg um ferðslu

§ 1

Í løgtingslóg um ferðslu, sbr. løgtingslógarkunngerð nr. 14 frá 2. mars 1988, sum seinast broytt við løgtingslóg nr. 18 frá 8. mai 2008, verða gjørdar hesar broytingar:

1) § 2, III, B verður orðað soleiðis:

”B. Traktor: Motordrivið akfar, sum í høvuðsheitum er útgjørt at draga annað akfar ella arbeiðsamboð, og sum er gjørt at ganga í mesta lagi 40 km/t.”

2) § 2, IV verður orðað soleiðis:

“IV

Viðfestiakfar: Akfar, ið er tilgjørt til at verða drigið av øðrum akfari. Viðfestiakfør verða býtt í viðfestivogn, leguvogn og viðfest amboð.

Viðfestivognur: Akfar, sum drigið verður av motordrivnum akfari og er ætlað til fólka- ella vøruflutning, leguvognur tó undantikin.

Leguvognur: Akfar, sum verður koplað upp í motordrivið akfar, so at akfarið ella tess last liggur inn á tað akfarið, sum dregur, og sum er ætlað til fólka- ella vøruflutning.

Viðfest amboð: Annað akfar, sum verður koplað upp í annað motordrivið akfar. Húsvognur er mettur sum viðfest amboð.

Síðuvognur: Akfar við eittans hjóli, sum verður koplað upp í síðuna á motorsúkklu á 2 hjólum, og er ætlað til fólka- ella vøruflutning.”

3) Yvirskriftin yvir § 15 *”Sjúka, overving v.m.”* verður broytt til *”Tilvitsávirskandi evni, sjúka, overving v.m.”*

4) § 15 verður orðað soleiðis:

”§ 15. Ongin, hvørs blóð, meðan ella aftaná koyrt verður, hevur í sær evni, ið ávirka tilvitið, sum sambært reglum, ásettum av landsstýrismanninum, eru

flokkað sum vandamikil fyri ferðslutrygdina, má føra ella royna at føra motordrivið akfar Henda áseting verður tó ikki at nýta á evni, sum viðkomandi hevur tikið sambært og í samsvari við eina lógliga ávísing. *Stk. 2.* Heldur ongin, sum orsakað av sjúku, veikleika, overving, ovvekri ella undir árinum av huglættandi ella doyvandi evnum ella av tílkum grundum er soleiðis háttadur, at hann ikki er førur fyri at føra akfarið á tryggan hátt, má føra ella royna at føra eitt motordrivið akfar.”

5) Aftaná § 15 verður sum yvirskrift sett: *”Rúsdrekkakoyring v.m.”*

6) Í § 16, stk. 1, 1. pkt. verður “0,80o/oo” broytt til: “0,50 promillu, ella um alkoholstyrkin í útandingarluftini, meðan hann koyrir ella aftaná, fer upp um 0,25 mg pr. litur luft.”

7) Í § 16, stk. 1, 2. pkt. verður “0,80o/oo” broytt til: “0,50 promillu, ella um alkoholstyrkin í útandingarluftini í nevnda tíðarbili ella aftaná fer upp um 0,25 mg pr. litur luft.”

8) § 16, stk. 3 verður strikað, og stk. 4-6 verða hereftir stk. 3-5.

9) Í § 16, stk. 3 verður ”1.-3. stk.” broytt til: ”stk. 1 og 2”.

10) Í § 16, stk. 4 og stk. 5 verður aftaná orðið ”rúsdrekka” sett: ”ella av teimum í § 15, stk. 2 nevndu grundum”

11) Í § 16 a, stk. 1 verður “útandingarroynd” broytt til: “útandingar-, sveitta- ella spýttroynd ella letur eyguni kannað. Løgreglan kann krevja, at ein persónur ger útandingarroynd á øðrum staði, enn komið er fram á hann, um orsök er til

at halda, at hann hevur framt brot á § 16.”

12) Í § 16 a, stk. 2 verður “§ 16, 1.-5. stk.” broytt til: “§ 16, stk. 1-4”

13) Í § 18, stk. 4, nr. 4 verður orðið ”viðfestivogn” broytt til: ”viðfestiakfar”.

14) § 18 c, stk. 3, 2. pkt. verður orðað soleiðis:

“Er persónur frádømdur koyrirættin treytaleyst orsakað av rúsdrekkakoyring, kann hann, tá ið frádømutíðin er umliðin, einans afturvinnna koyrirættin aftaná at hava luttikið í skeiði í rúsdrekka og ferðslu (R/F-skeiði), og tá ein eftiransandi koyriroynd er staðin.”

15) Í § 18 c, stk. 3 verður sum nýtt 6. pkt. sett: “Hóast ein koyriroynd er staðin, skal hin dømdi hava luttikið í R/F-skeiði.”.

16) § 18 c, stk. 4 verður orðað soleiðis:

“*Stk. 4.* Er persónur frádømdur koyrirættin treytað, skal hann innan eina freist, sum verður ásett av Akstovuni, til eina eftiransandi koyriroynd. Er koyrirætturin frádømdur treytað vegna rúsdrekkakoyring, skal viðkomandi áðrenn eftiransandi koyriroyndina hava luttikið í skeiði í rúsdrekka og ferðslu (R/F-skeiði). Koyrirætturin verður tikin, um viðkomandi ikki stendur royndina ella letur vera við at fara til hana. Eftiransandi roynd verður ikki kravd, um so er, at hin dømdi hevur staðið eina koyriroynd, ið inniheldur ferðsluástøði, aftaná tilburðin, sum var orsök til frádømingina. Hóast ein koyriroynd er staðin, skal hin dømdi hava luttikið í R/F-skeiði.”.

17) § 18 c, stk. 5 verður orðað soleiðis:

“*Stk. 5.* Landsstýrismaðurin ásetur reglur um innihaldið í koyrifrálæruni

og um fremjingina av R/F-skeiðunum í sambandi við endurvinning av koyrirættinum aftaná eina treytaleysa ella treytaða frádøming, og um eftiransandi koyriroynd, herundir um afturtøku av koyrirættinum sbt. stk. 4.”

18) Í § 18 d, verður aftaná stk. 1, sum nýtt stk. sett:
“Stk. 2. Er koyriforboð givið eftir § 59 h fyri tilburðir, sum eru umfataðir av § 59 a, stk. 1, nr. 2, kann førarin einans fáa koyrirættin aftur, um hesin frammanundan hevur luttikið í einum R/F-skeiði og hevur staðið eina eftiransandi koyriroynd.”
 Stk. 2-4 verða hereftir stk. 3-5.

19) Í § 18 d, stk. 4 verður “Serlig koyrifrálæra skal verða gjøgnumførd” broytt til: “Serlig koyrifrálæra ella R/F-skeið skal verða gjøgnumført”.

20) Í § 24, stk. 2 verður “politimaður báknað” broytt til: “løgreglan gevur tekn”.

21) Í § 24 verður aftaná stk. 2 sum nýtt stk. sett:
“Stk. 3. Ávísingar sambært stk. 1 og 2 ganga fram um ferðslureglurnar.”
 Stk. 3 verður hereftir stk. 4.

22) § 33 a, stk. 1, nr. 6 verður orðað soleiðis:
“6) á strekki, har akbreytin framman fyri vegamót við hindrunarstriku er lögð sundur í farbreytir ella 5 m áðrenn, eitt slíkt strekki byrjar,”

23) Í § 36 verður aftaná stk. 2 sum nýtt stk. sett:
“Stk. 3. Tað er bannað at hava ferðafólk í last- ella vørurými í akfari. Landsstýrismaðurin kann áseta reglur um undantak frá 1. pkt.”
 Stk. 3-5 verða hereftir stk. 4-6.

24) Yvirskriftin yvir § 42, § 42 og § 42 a verða strikað, og í staðin verður sett:

“Trygdarbelti

§ 42. Um sæti í einum bili ella á tríhjólaðari motorsúkklu hevur trygdarbelti, skal hetta undir koyring nýtast av tí persóni, sum í sætinum situr, sbr. tó stk. 2 og 3 og § 42 b. Saman við trygdarbelti kann selakoddi verða nýttur.

Stk. 2. Skyldan at nýta trygdarbelti er ikki galdandi undir bakking ella undir koyring á parkeringsplássi, bensinstøð, verkstaðarøki ella undir líknandi viðurskiftum.

Stk. 3. Landsstýrismaðurin kann áseta reglur um, at ávísir persónar sleppa undan skylduni at nýta trygdarbelti, sbr. stk. 1, heruppi í sambandi við serstøk sløg av koyring.

Stk. 4. Bilførarin skal ansa eftir, at ferðandi, sum ikki eru fylt 15 ár, nýta trygdarbelti í samsvari við stk. 1 og reglum, ásettar sambært stk. 3.

Stk. 5. Landsstýrismaðurin kann áseta reglur um, at førarin av einum bussi heilt ella lutvíst sleppur undan skylduni sambært stk. 4, og um hvørji tiltøk førarin í staðin skal gera.

Trygdarútgerð til børn

§ 42 a. Tá koyrt verður í øðrum bilum enn bussum ella á tríhjólaðari motorsúkklu, ið hava sæti til ferðandi við trygdarbelti, skulu børn, ið eru minni enn 135 cm, undir koyring nýta góðkenda trygdarútgerð, sum er tillagað hædd og vekt barnsins, sbr. tó stk. 5.

Stk. 2. Í øðrum bilum enn bussum, ið ikki hava sæti við trygdarbelti til ferðandi, har góðkend trygdarútgerð, tillagað hædd og vekt barnsins, kann verða sett í, kunnu børn undir 3 ár ikki verða flutt, meðan børn, sum eru 3 ár og eldri og undir 135 cm, einans kunnu

verða flutt á einum öðrum sæti enn forsetrinum, sbr. tó stk. 5.

Stk. 3. Börn kunnu ekki verða flutt í bili í barnastóli, ið vendur aftureftir, á einum sæti, sum hefur stoytkodda frammanfyri, um ekki stoytkoddin er gjörður óvirkin.

Stk. 4. Tá koyrt verður í bussi, skulu börn, sum eru 3 ár og eldri, og sum eru undir 135 cm, nýta trygðarbelti ella aðra góðkenda trygðarútgerð, í tann mun sætið hefur hetta, sbr. tó stk. 5.

Stk. 5. Landsstýrismaðurin kann áseta reglur um nýtsluna av trygðarútgerð, tá børn undir 135 cm verða flutt, heruppi um, at stk. 1, 2 og 4 heilt ella lutvíst ekki skulu nýtast.

Stk. 6. Bilførarin skal ansa eftir, at reglurnar í stk. 1-4 og reglur, ásettar sambært stk. 5, verða hildnar.

Stk. 7. Landsstýrismaðurin kann áseta reglur um, at bussførari heilt ella lutvíst kann sleppa undan teirri í 1. pkt. nevndu skyldu, og um hvørji tiltøk førarin í staðin skal gera.

Stk. 8. Til tess at hava eftirlit við, at reglurnar í stk. 1, 2 og 4 og reglur, ásettar við heimild í stk. 5, sbr. stk. 6, verða hildnar, kann lögreglan til eina og hvørja tíð krevja, at eitt barn, ið verður flutt í bili ella á trínhjólaðari motorsúkklu, verður mátað og vigað. Lögreglan mátar og vigar barnið.

Talið á ferðandi, ið lógliga kunnu verða flutt

§ 42 b. Talið á ferðandi á forsetrinum í einum bili, má ekki fara upp um talið á sitiplássum til ferðandi, sum hava trygðarbelti. Ásetingin í 1. pkt. verður at nýta samsvarandi viðvíkjandi flutningi av ferðandi á baksetrinum ella baksetrunum í einum bili.

Stk. 2. Ásetingin í stk. 1, 1. pkt. verður ekki at nýta á flutning í bilum, har sitiplássini til ferðandi á forsetrinum ekki hava trygðarbelti. Ásetingin í stk. 1, 2. pkt. verður ekki at nýta á flutning

av ferðandi í bilum, har sitiplássini á baksetrinum ella baksetrunum ekki hava trygðarbelti.

Stk. 3. Landsstýrismaðurin kann áseta reglur um, at stk. 1 ekki skal verða nýtt í serligum førum, heruppi tá flutt verða ferðandi, sum sambært reglum, ásettar sambært § 42, stk. 3 og § 42 a, stk. 5, sleppa undan at nýta trygðarútgerð, og tá tað snýr seg um serstøk sløg av koyring.

Stk. 4. Tann ferðandi hefur skyldu til at ansa eftir, at ásetingin í stk. 1 og reglur, ásettar sambært stk. 3, verða hildnar. Fyri ferðandi, ið ekki eru fylt 15 ár, skal førarin tó síggja til, at reglan í stk. 1 og reglur, ásettar sambært stk. 3, verða hildnar.

Fallhjálmar

§ 42 c. Førari av tvíhjólaðari motorsúkklu, ella av motorsúkklu við síðuvogni, og av prutli, og øll ferðandi, sum fylt eru 15 ár, skulu, meðan koyrt verður, nýta fastspentan fallhjálmi við hjálmglugga. Um fallhjálmiur ekki hefur hjálmglugga, skulu verndarbrillur nýtast.

Stk. 2. Førarin skal síggja til, at hvør, sum við er, ið hefur fylt 8 ár, men enn ekki 15 ár, er í fastspentum fallhjálmi við hjálmglugga. Um fallhjálmiur ekki hefur hjálmglugga skulu verndarbrillur nýtast.

Stk. 3. Skyldan til at nýta fallhjálmi er ekki galdandi, meðan koyrt verður á bilaplássi, tænaustøð, verkstaðarrúmi ella í líkum umstøðum.

Stk. 4. Landsstýrið kann áseta reglur um undantøkur frá skylduni at nýta fallhjálmi.

25) Í § 43 verður sum stk. 5 sett:

”*Stk. 5.* Landsstýrismaðurin kann í kunngerð áseta reglur um trygðarbúna og aðra útgerð hjá førara og ferðandi á motorsúkklu og í síðuvogni hennara.”

26) § 44, stk. 2 verður orðað soleiðis:

“Stk. 2. § 45, stk. 2 og 3 um pláss á vegnum og koyring um krossveg er eisini galdandi fyrir prutl, tó soleiðis, at um prutl skal sneiða til vinstu á krossvegi við meira enn einari farbreyt, har tann eina er til sneiðing til vinstu, kann prutlið stilla seg mitt í hesi farbreyt. Prutlið skal tá sneiða soleiðis, at tá tað fer av krossvegnum, skal tað vera statt høgrumegin á teirri akbreyt, ið tað sneiðir inn á. § 29 b, stk. 2 er galdandi, tá sneitt verður til vinstu.”

27) § 58, verður orðað soleiðis:

“§ 58. Rúsdrekkakoyring við motorakfari, traktori ella motoramboði og brot á § 15, stk. 1 ella 2 verður revsað við sekt, sbr. tó stk. 2.

Stk. 2. Revsingin eftir stk. 1 kann hækka til hefti ella fongsul í 1 ár og 6 mánaðir, um

- 1) alkoholstyrkin, meðan koyrt verður ella aftaná, hevur verið oman fyri 2,00 promillu í blóðinum ella oman fyri 1,00 mg pr. litur luft í útandingarluftini. Sama er galdandi í ella aftaná tíðarbilið, sum nevnt er í § 16, stk. 1, 2. pkt., um alkoholstyrkin í blóðinum er farin upp um 2,00 promillu ella er farin upp um 1,00 mg pr. litur luft í útandingarluftini,
- 2) førarin undir serliga herðandi umstøðum hevur brotið § 15, stk. 2,
- 3) førarin verður funnin sekur í fleiri tilburðum av rúsdrekkakoyring ella broti á § 15, stk. 1 ella 2,
- 4) førarin áður er dømdur at missa koyrirættin treytað vegna rúsdrekkakoyring ella brot á § 15, stk. 1 ella 2, og nýggi tilburðurin er framdur innan 3 ár eftir, at fyrra avgerðin varð endalig,
- 5) førarin áður hevur fingið koyriforboð sambært § 59 h vegna rúsdrekkakoyring ella brot á § 15, stk. 1 ella 2, og nýggja brotið er

framt innan 3 ár eftir, at avgerðin um koyriforboðið varð endalig,

- 6) førarin áður er dømdur at missa koyrirættin treytaleyst vegna rúsdrekkakoyring ella brot á § 15, stk. 1 ella 2, og nýggja brotið er framt innan 5 ár eftir, at frátøkutíðin er úti,
- 7) rúsdrekkakoyring ella brot á § 15, stk. 1 ella 2 er farið fram við óheimilaðari nýtslu av einum motorakfari, einum traktori ella einum motoramboði, sbr. § 293, stk. 1 í revsilógini, ella
- 8) førarin verður funnin sekur í tilburði, ið er fevndur av § 59 a, stk. 1, nr. 1, 3, 4 ella nr. 5.

Stk. 3. Rúsdrekkakoyring við prutli verður revsað við sekt. Er hin seki áður dømdur fyri rúsdrekkakoyring, kann revsingin hækka til hefti ella fongsul í upp til 1 ár.

Stk. 4. Brot á § 18, stk. 1, § 18 a, stk. 1 og stk. 4 og § 26, stk. 1 verður revsað við sekt, ella, um umstøðurnar eru herðandi, við hefti ella fongsli í upp til 1 ár.

Stk. 5. Tann, sum koyrir motordrivið akfar, sum koyrikort krevst til, hóast viðkomandi treytaleyst er frádømdur rættin til at vera ella gerast førari á tílíkum akfari, verður revsaður við sekt. Revsingin kann hækka til hefti ella fongsul í 1 ár og 6 mánaðir, um førarin

- 1) verður funnin sekur í koyring í fleiri førum í frádømingartíðini, ella
- 2) áður er revsaður fyri koyring í frádømingartíðini.

Stk. 6. Sektir sambært stk. 1, verða ásettar við atlit at inntøkuviðurskiftunum hjá viðkomandi, tá brotið varð framt. Tá støddin á sektini fyri rúsdrekkakoyring verður ásett, skal fyrilit eisini verða tikið fyri alkoholstyrkini í blóðinum ella í útandingarluftini, meðan koyrt verður ella aftaná.

Stk. 7. Sektir sambært stk. 5 verða ásettar við atlit at

inntøkuviðurskiftunum hjá viðkomandi, tá brotið varð framt. Sama er galdandi fyri sektir, ið sambært § 58 í revsilógini verða givnar í sambandi við treytaða fongsulsrevsing, ásett sambært stk. 2 ella stk. 5.

Stk. 8. Frávik kann verða gjørt frá ásetingunum í stk. 6 og 7, um serligar grundir tala fyri tí.

28) Í § 58 a, stk. 1, nr. 1 verður “§ 36, stk. 1-3” broytt til “§ 36, stk. 1-4”. Harumframt verður “§ 42, stk. 1 og stk. 6, § 42 a, stk. 1-2” broytt til: “§ 42, stk. 1 og 4, § 42 a, stk. 6, § 42 b, stk. 4, § 42 c, stk. 1-2”

29) Í § 58 a, verður aftaná stk. 8 sett: “*Stk. 9.* Sektir fyri brot á hesa lóg og fyri brot á reglur, givnar sambært lógini, verða ásettar til upphæddir, sum kunnu býtast við 500 kr., sbr. tó stk. 2. *Stk. 10.* Sektir til persónar við serliga lágari inntøku kunnu ásetast til upphæddir, ið ikki kunnu býtast við 500 kr. Slíkar sektir kunnu tó ikki ásetast til upphædd undir 300 kr. *Stk. 11.* Hevur nakar við einari ella fleiri gerðum brotið hesa lóg ella reglur, givnar við heimild í hesi lóg, og brotini verða revsað við sekt, verða sektirnar fyri hvørt brotið lagdar saman. Hevur nakar við einari ella fleiri gerðum brotið hesa lóg ella reglur, givnar við heimild í hesi lóg, og eina ella fleiri aðrar lógir, og brotini verða revsað við sekt, verða sektirnar fyri hvørt brotið á hesa lóg ella reglur, givnar við heimild í hesi lóg, lagdar saman við sektunum fyri brot á hina ella hinar lógirnar.

Stk. 12. Hevur nakar við einari ella fleiri gerðum brotið hesa lóg ella reglur, givnar sambært lógini, og eitt av brotunum verður revsað við hefti ella fongsli, meðan eitt annað brot verður revsað við sekt, dómir rætturin eina sekt umframt hefti ella fongsulsrevsing. Sama er galdandi, um nakar við einari ella fleiri gerðum

hevur brotið hesa lóg ella reglur, givnar við heimild í hesi lóg, og eina ella fleiri aðrar lógir, og brotið á hesa lóg ella reglur, givnar sambært hesi lóg, verður revsað við sekt, og brotið á hina ella hinar lógirnar verður revsað við hefti ella fongsulsrevsing.

Stk. 13. Vikið kann verða frá reglunum í stk. 11 og 12, tá serligar grundir tala fyri tí.”

30) Í § 58 g, stk. 1 verður ”rúsdrekka-ella promillukoyring” broytt til: ”rúsdrekkakoyring”

31) Í yvirskriftini yvir § 59 verður ”*Rúsdrekka- og promillukoyring*” broytt til: ”*Rúsdrekkakoyring*”.

32) § 59 verður orðað soleiðis: “**§ 59.** Rætturin til at koyra motordrivið akfar, sum koyrikort krevst til, tó ikki prutl, skal frádømast førara av slíkum akfari treytaleyst, um hann hevur gjørt seg sekan í rúsdrekkakoyring, og alkoholstyrkin í blóðinum er hægri enn 0,80 promillu, ella alkoholstyrkin í útandingarluftini er hægri enn 0,40 mg pr. litur luft.”

33) Í § 59 a, stk. 1 verður nr. 2 orðað soleiðis:

”2) hann hevur gjørt seg sekan í rúsdrekkakoyring, og alkoholstyrkin í blóðinum er hægri enn 0,50 promillu, ella alkoholstyrkin í útandingarluftini er hægri enn 0,25 mg pr. litur luft.”

34) Í § 59 a, stk. 1 verður aftaná nr. 5, sum nýtt nr. sett:

”6) hann hevur framt brot á § 15, stk. 1, ella framt brot á § 15, stk. 2, sum ikki er fevnt av § 59 a, stk. 2, nr. 5.

Nr. 6 verður hereftir nr. 7.

35) Í § 59 a, stk. 2, verður aftaná nr. 4, sum nýtt nummar sett:

”5) undir herðandi umstøðum hevur framt brot á § 15, stk. 2,”

Nr. 5-7 verða hereftir nr. 6-8.

36) Í § 59 a, stk. 4, nr. 1 verður “§ 42, stk. 6, § 42 a, stk. 2” broytt til: “§ 42, stk. 4, § 42 a, stk. 6, § 42 b, stk. 4, 2. pkt., § 42 c, stk. 2”

37) § 59 a, stk. 4, nr. 2 verður orðað soleiðis:
 ”2) § 24, stk. 1 og 2, um brotið umfatar, at koyrt er fram, hóast ljóssignalið er reytt, at koyrt er móti ferðsluleiðini, ella at farið er yvir um hindrunarstrikur.”.

38) § 59 b, verður orðað soleiðis:

”§ **59b.** Treytaleys frádøming verður gjørd fyri eitt tíðarskeið upp á millum 6 mánaðir og 10 ár, sbr. tó stk. 2 og 3.
Stk. 2. Treytaleys frádøming fyri rúsdrekkakoyring við eini alkoholstyrki upp á oman fyri 1,20 promillu í blóðinum, ella 0,60 mg pr. litur luft í útandingarluft, ella fyri brot á § 15, stk. 2, ið er fevnt av § 59 a, stk. 2, nr. 5 og er dømt at geva treytaleysa frádøming, verður gjørd fyri eitt tíðarskeið, sum í minsta lagi er 3 ár.
Stk. 3. Frádømingin kann verða gjørd fyri alla tíð, um førarin undir koyringini hevur framt grovt koyrimistak, koyringin hevur elvt til álvarsaman persónsskaða, og slíkar upplýsingar eru um brot, sum førarin

áður hevur framt á ferðslulógina, at ein frádøming av førararættinum fyri alla tíð, verður mett neyðug við fyriliti fyri ferðslutrygdini og rættarverjuni.”

39) § 59 f, stk. 2 verður strikað.
 Stk. 3 verður hereftir stk. 2.

40) Í § 59 f, stk. 2 verður “og 2” strikað.

41) Í § 59 h verður aftaná ”er gjøgnumførd” sett: ” ella luttikið er í R/F-skeiði, sbr. § 18 d, stk. 1 og 2,”

§ 2

Hendan løgtingslóg kemur í gildi 1. oktober 2009.

Stk. 2. Hóast ásetingina í stk. 1 kann til 1. januar 2012 verða flutt eitt størri tal av ferðandi á baksetrinum ella baksetrunum í persónbilum, enn tað er tal á sitiplássum, ið hava trygdarbelti.
Stk. 3. Persónar, sum innan 1. oktober 2009 fyri alla tíð, sbr. § 59 b í ferðslulógini, eru frádømdir rættin at koyra motordrivið akfar, sum koyrikort krevst til, kunnu fáa koyrirættin aftur, tá 10 ár eru fráliðin frá seinasta dóminum, við hvørjum viðkomandi varð frádømdur koyrirættin fyri alla tíð, um ikki viðurskifti, sum eru nevnd í § 59 b, stk. 3, sum tey eru orðað í § 1, nr. 38 í hesum lógaruppskoti, tala ímóti endurvinning av koyrirættinum.

Kap. 1. Almennar viðmerkingar

1. Orsök til, at lógaruppskotið verður gjørt

Í juni 2007 setti landsstýrismaðurin í vinnumálum ein bólk at gera eina Ferðslutrygdarætlan fyri Føroyar, ið skuldi vísa, hvussu tað kundi komast nærri nullhugsjónini, sum stendur í endamálsorðingini í ferðslulógini, ið sigur, at eingin skal doyggja ella fáa álvarsligt mein av ferðsluvánlukku. Í bólkinum vóru umboð fyri allar avvarðandi partar, og byggir hetta lógaruppskot í stóran mun á tey tilmæli um ferðslutrygd, sum eru lýst í Ferðslutrygdarætlanini frá november 2007.

Umframt aðrar broytingar varð í Ferðslutrygdarætlanini eisini mælt til, at markið fyri rúsdrekkakoyring varð sett til 0,2 promillu, eins og tað er gjørt í m.a. Noregi í 2001 og Svøríki í 1990. Landsstýrið hevur tó ikki met, at tað við verandi kanninum á økinum “Frán 0,5 til 0,2 promille” (BRÅ-PM 1996:3), “Rattfylleri” (BRÅ-rapport 1998:7) og “Lavere promillegrense – mindre promillekjøring?” (TØI rapport 530/2001) ber til heilt greitt at staðfesta, at úrslitið av eini lækking av rúsdrekkamarkinum hevur við sær, at talið á álvarsomum ferðsluvánlukkum minkar, og verður rúsdrekkamarkið tí ikki broytt.

Sum tað gongur fram av yvirlitinum niðanfyri, er talið av skrásettum akførum vaksandi fyri hvørt ár.

Hóast talið av meldaðum óhappum er minkandi, og talið av óhappum við persónskaða somuleiðis eisini er støðugt minkandi, so vísa tøluni fyri rúsevna- og rúsdrekkakoyring eitt óheppið rák tann skeiva vegin. Sama skeiva rákið ger seg eisini galdandi fyri ferðsluóhapp, har rúsevnir og rúsdrekka eru íblandað.

Gongdin á ferðsluøkinum tey seinastu árin

	2002	2003	2004	2005	2006	2007
Skrásett akfør pr. 31/12	22.294	24.157	25.249	26.435	28.362	30.151
Meldaði ferðsluóhapp samlað	1.179	1.198	1.089	1.017	1.056	914
av hesum við persónskaða	47	65	74	56	77	50
av hesum við materiellum skaða við politirapport	261	194	189	178	193	154
av hesum við materiellum skaða uttan politirapport	871	881	826	783	786	710
Skuldsetingar samlað fyri brot á ferðslulógarinnar						
§ 15 (heilivágur v.m.) og § 16 rúsdrekka- og promillukoyring	159	194	168	160	180	195
av hesum við ferðsluóhappi við persónskaða	9	15	19	11	11	10

av hesum við ferðsluóhappi utan persónskaða	38	42	41	31	47	42
av hesum utan ferðsluóhapp	112	137	108	118	122	143
Onnur brot á ferðslulógina (skuldsettir persónar)	1.960	2.900	2.854	3.686	1.579	2.540

Kelda: heimasíðan www.politi.fo

2. Høvuðsinnihaldið í lógaruppskotinum

Talan er í hesum uppskoti um 8 høvuðsbroytingar:

a) Nullmark fyri tilvitsávirkaði evnum ella rúsevnum

Ein broyting er, at sett verður **nullmark** fyri tilvitsávirkaði evnum ella **rúsevnum**.

Tað er staðfest, at um førari er ávirkaður av rúsevnum, so økir hetta munandi um vandan fyri ferðsluvanlukkum. Serstakliga verður vandin øktur, um rúsevni verða tikin saman við rúsdrekka. Talan er um ein vaksandi trupulleika.

Í sambandi við rúsdrekkakoyring verður blóðroynd tikin, ið vísir, hvussu stór alkoholstyrkin í blóðinum er, og fer hon upp um tað í lógini ásetta markið, kann persónurin ákærast fyri brot á ferðslulógina. Ein blóðroynd kann eisini vísa, um persónur hevur í sær rúsevni, men sambært galdandi lóg kann hann, hóast hann hevur rúsevni í blóðinum, ikki dømast utan so, at tað við nærri kanninum verður prógvað, at hann ikki hevur verið førur fyri at koyra akfarið, og tað kann vera trupult.

Tað er ikki á líknandi hátt sum við rúsdrekkapromillu gjørligt at seta eitt mark fyri, nær tey ymisku rúsevnini ávirka førararaevnini, og tí verður skotið upp, at als onki rúsevni verður góðtikið, og er hetta eisini ein greiður boðskapur. Samstundis skal revsingin fyri at koyra, tá ein hevur tikið rúsevni, líkjast revsingini fyri at koyra ávirkaður av rúsdrekka, eins og virknaðurin av endurtøku skal verða tann sami, sum tá talan er um rúsdrekka.

Í Danmark, Svøríki og Noregi er sett null-mark fyri rúsevnum.

b) Alkoholstyrkin í útandingarluft sum prógv í rúsdrekkamálum og víðkaðar heimildir hjá lögregluni til staðfesting av rúsevnum

Ein broyting er, at støddirnar av **alkoholstyrkini í útandingarluft** verða settar í lógina, og kann hetta nýtast sum prógv í rúsdrekkamálum. Higartil hevur lögreglan havt heimild til at krevja útandingarroynd fyri at meta, um neyðugt er at taka blóðroynd fyri at staðfesta, at brot er framt á ferðslulógina. At neyðuga kanningin nú kann gerast einans við einari útandingarroynd, er eitt nógv minni inntriv enn ein blóðroynd, eins og tað slepst undan at skula bíða eftir úrslitinum av blóðroyndini.

Til tess at staðfesta, hvussu stór alkoholstyrkin í útandingarluft er, verður nýtt eitt próvalkometur, ið er eitt tól, sum við stórum neyvleika kann máta alkoholstyrkina. Í Danmark, har henda regla er komin í gildi, skulu próvalkometrini sum minstakrav lúka

tey tilmæli, sum altjóða felagsskapurin fyri legalari metrologi (OIML) setur. Upplýsast kann, at tey norðurlendsku londini hava valt at nýta eitt svenskt próvalkometur frá www.nanopuls.se, tí hetta tólið vísir størsta neyvleikan. Føroyska lögreglan hevur avgjørt at nýta somu próvalkometur sum hini Norðurlondini, um hetta lógaruppskot verður samtykt. Landsstýrismaðurin hevur í § 16 a, stk. 3 heimild til at áseta reglur um krøv til próvalkometur. Landsstýrismaðurin ætlar í kunngerð eisini at áseta reglur um, at ein persónur í ávísum førum hevur rætt til eisini at krevja blóðroynd.

Hóast útandingarluft nú kann nýtast sum prógv í rúsdrekkamálum, verður tað tó neyðugt framhaldandi at kunna taka blóðroynd, tí tað fara at vera føri, har førarin vegna sjúku ikki megnar at gera útandingarroynd (t.d. astma), ella um tað snýr seg um ferðsluóhapp, og førarin er uttan vit.

Umframt at kunna krevja útandingarroynd, fær lögreglan heimild til at taka **sveitta- ella spýttroynd ella at kanna eyguni** hjá viðkomandi, fyri skjótt at kunna staðfesta, um grundarlag er fyri illgruna um, at viðkomandi er ávirkaður av rúsevnum. Tað er sostatt ikki neyðugt, at har er ein grundaður illgruni um rúsdrekka ella rúsevni fyri at gera hesar kanningar, sum verða gjørdar á staðnum. Um mett verður, at viðkomandi er ávirkaður av rúsevnum, kann hann verða tikin við á stöðina, har blóðroynd kann verða tikin, eins og higartil. Hetta tí enn er ongin annar háttur tøkur, sum kann nýtast í einum sakarmáli sum prógv um innihald av rúsevnum í kroppinum.

c) Markið millum promillukoyring og rúsdrekkakoyring verður strikað

Ein broyting er, at **markið millum promillukoyring og rúsdrekkakoyring** verður strikað, og verður alt, sum nú er, oman fyri 0,50 promillu nevnt rúsdrekkakoyring. Tó verður revsingin framhaldandi gjørd í stigum. **Sektirnar** fyri rúsdrekkakoyring verða nú ásettar við atliti at inntøkuviðurskiftunum hjá viðkomandi, umframt støddini á alkoholpromilluni.

d) Krav um skeið í rúsdrekka og ferðslu (R/F-skeið) í samband við frádøming fyri rúsdrekkakoyring

Ein broyting er, at um persónur hevur mist koyrirættin **treytað** vegna rúsdrekkakoyring, so verður krav sett um skeið í rúsdrekka og ferðslu (**R/F-skeið**). Soleiðis verður strammað upp á økinum, og er ætlanin at skerpa tilvitanina um, at rúsdrekka og ferðsla als ikki hoyra saman. Sama krav hevur verið galdandi fyri **treytaleysa** frádøming vegna rúsdrekkakoyring, og verður hetta nú eisini nágreinað í lógini.

e) Herðing av reglunum fyri frádøming av koyrirættinum

Ein broyting er, at tíðarskeiðið, sum **treytaleys frádøming** kann verða givin fyri, verður longt úr minst 2 árum og 6 mánaðum upp til minst **3 ár**, tá talan er um, at persónur hevur havt meira enn 1,20 promillu í blóðinum í førinum fyrstu ferð, í mun til higartil 2,0 promillu. Eisini verður reglan strikað, har rúsdrekkamisnýtarar skulu kunna fáa koyrikortið skjótari aftur enn onnur, um teir fara í viðgerð fyri rúsdrekkamisnýtslu. Nú reglurnar verða herdar, verður ikki mett, at tað frá einum líkskaparsjónarmiði er

hóskandi, at persónar, ið hava tørv á rúsdrekkaviðgerð, kunnu fáa førararættin aftur nógv skjótari enn onnur, ið ikki hava tørv á slíkari viðgerð.

f) Herðing av revsingini fyri koyring ávirkaður av rúsdrekka, rúsevnum ella brot á føraraevnikravið

Ein broyting er, at revsingin fyri m.a. brot á reglurnar um koyring, ávirkaður av rúsdrekka ella rúsevnum ella brot á føraraevnikravið, verður herd, og skal revsiramman viðvíkjandi broti á reglurnar í § 15, stk. 1 og 2 samsvara revsirammoni fyri rúsdrekkakoyring. Undir herðandi umstøðum kann revsingin hækka upp til fongsul í **1 ár og 6 mánaðir**, móti higartil 1 ár. Herðandi umstøður eru m.a. um alkoholstyrkin í blóðinum fer upp um 2,0 promillu ella samsvarandi 1,0 mg pr. litur luft í útandingarluft. Viðvíkjandi broti á føraraevnikravið í § 58, stk. 2, nr. 2 verður mett, at umstøðurnar eru serliga herðandi, um førarin í einari kliniskari kanning verður mettur ávirkaður í miðal mun ella meira.

g) Herdar reglur um trygdarútgerð, forboð fyri ferðafólki í last- ella vørurúmi og tillaging av reglum fyri traktorar

Ein broyting er, at tillagingar verða gjørdar fyri **traktorar** í sambandi við typugóðkenningina. Rættingar verða gjørdar í ferðslureglum, eins og tað verða gjørdar **ferðslutrygdarligar** broytingar soleiðis, at tað verður bannað at hava ferðafólk í last- ella vørurúmi, og at reglurnar um trygdarbelti og fallhjálms á motorsúkklum verða herdar.

h) Hækking av sektum

Ein broyting er, at **sektirnar** á ferðslulógarøkinum verða hækkaðar og gjørdar einfaldari soleiðis, at tær skulu kunna býttast við 500 kr. Sostatt verður talið á gjöldum, sum tað kann snúgva seg um, minkað munandi. Eisini verður skotið upp, at sektir innan ferðslulógarøkið verða **lagdar saman** soleiðis, at verða framd fleiri ymisk brot, so verða sektirnar lagdar saman við fullari upphædd. Somuleiðis verður mælt til, at sektirnar innan ferðslulógarøkið verða tær somu sum í Danmark (sbr. Rigsadvokatens meddelelse om sanktionsfastsættelse i færdselssager).

3. Samanbering við danska lóggávu

Av tí at danska og føroyska ferðslulógin í stóran mun eru eins, hava dansk lógaruppskot og viðmerkingar verið nýttar í sambandi við tilevningina av lógaruppskotinum, og merkir hetta, at dansk álit og viðmerkingar kunnu nýtast sum grundarlag í tulkningarstøðum, eins og fyrisitingarlig praksis kann verða nýtt. Tey álit og viðmerkingar, ið talan serstakliga hevur verið um, eru: Lov nr. 524/2007 (Alkoholkoncentration i udåndingsluft, nulgrænse for euforiserende stoffer m.v.), Lov nr. 303/2006 (Sikkerhedsudstyr,), Lov nr. 363/2005 (Sanktionsfastsættelse i sager

om spirituskørsel m.v.) og Betænking nr. 1448/2004 (Sanktioner for spirituskørsel og kørsel i frakendelsestiden).

4. Ummæli

Lógaruppskotið er gjørt á Akstovuni, í fyrsta lagi í samstarvi við Vinnumálaráðið og eftir tað í samstarvi við Innlendismálaráðið. Fútin hevur ráðgivið og eftirkannað viðmerkingarnar í sambandi við revsi- og frádømingarreglurnar.

Lógaruppskotið varð 12. desember 2008 sent til hoyringar hjá hesum pørtum: Fútanum, Løgregluni, Føroya Politistafelag, Ráðnum fyri Ferðslutrygd, Landsverk, Føroya Koyrilærarafelag, Tryggingarfeløgunum Føroyar og Trygd, Bilhandlarafelagnum, Føroya MC, Føroya Kommunufelag, Kommunusamskipan Føroya, Landslæknanum, Landsapotekaranum og Kriminalforsorgini. Hoyringsfreistin varð sett til 26. januar 2009.

Umframt varð ein hoyringsfundur hin 14. januar 2009 við luttøku av Fútanum, Ferðslutrygd, Politistafelagnum, Innlendismálaráðnum, Akstovuni og Løgregluni. Sum heild vóru allir fundarluttakararnir væl nøgdir við lógaruppskotið og tóku fult undir við uppskotnu broytingunum.

Tó kundu Ferðslutrygd og umboðini fyri Løgregluna hugsað sær, at rúsdrekkamarkið var lækkað til 0,2 ‰, sum skotið upp í Ferðslutrygdarætlanini. Mett varð, at signalvirðið í at lækka rúsdrekkamarkið kom at hava stóran týðning í fyribyrkjandi arbeiðinum. Við hesum vildi lóggevandi myndugleikin geva eitt greitt signal um, at bilkoyring og rúsdrekka hoyra ikki saman.

Ferðslutrygd og Løgreglan kundu eisini hugsað sær, at spurningurin um inndrátt av ólógligum prutlum var tikin við í lógaruppskotið. Víst varð á, at av tí at lógaruppskotið er ríkiliga umfatandi sum er, eigur hetta at verða tikið við í einari seinri broyting av ferðslulógini.

Í sambandi við broyting nr. 24 – fallhjálmar í nýggju § 42 c, reisti Politistafelagið spurningin um, hví postboð framhaldandi skulu vera undantikin kravinum um at nýta fallhjálmar. Umboðið fyri Politistafelagið kundi av egnum royndum greiða frá stóra týðninginum av at nýta fallhjálmar undir falli á motorsúkklu, sjálvt við lágari ferð. Undantøka hjá postboðum at nýta fallhjálmar er ásett í kunngerð við heimild í § 42 c, stk. 4 í lógini. Um ætlanin er, at postboð frameftir ikki skulu vera undantikin at nýta fallhjálmar, so kann hetta vera gjørt við broyting í kunngerðini, eftir at felagið hjá postboðum og Postverkið eru hoyrd um spurningin.

Løgregluleiðslan saknaði broytingar samsvarandi tilmæli #23 í Ferðslutrygdarætlanini. Greiðari kunning um reglur fyri útskriving av heilivági. Akstovan metti, at heimildarreglurnar, sum standa í § 18 c, jb. § 18, stk. 2, nr. 2, í ferðslulógini, eru nóg greiðar. Víst varð eisini á, at síðan tað gjørdist obligatoriskt, at øll sum endurnýggja koyrikort yvir 70 ára aldur, skulu til eina demenstest, so verða munandi fleiri fólk við demens og byrjandi demens avdúkað við hesar kanningar.

Løgrelguleiðslan saknaði eisini, at tilmælið #29 í Ferðslutrygdarætlanini – koyrikort til prutl, ikki var við í hesum lógaruppskoti. Víst varð á, at lógaruppskotið er ríkiliga umfatandi sum er, og tí má hetta tilmælið verða tikið við einaferð seinni.

Løgrelguleiðslan saknaði eisini greiðari reglur fyri ATV-arar ella sokallaðu bóndasúkkurnar. Hetta er ein stórliga vaksandi trupulleiki, serliga úti á bygd, har seyðamenn brúka hesar súkkur til hagarøkt og koyra á øki ferðslulógarinnar, hóast akførini ikki eru skrásett til tess. Akstovan vísti á, at talan eisini her er um eitt umfatandi lógarkompleks, sum má kannast nærri. Hugt eigur møguliga at verða eftir, hvussu íslendingar hava loyst trupulleikan við at definera akførini sum motorsúkkur og harvið krevja skráseting og koyrikort/koyrifrálæru og trygdarútgerð til hesi akfør.

Fútaembætið hevði nøkur ískoyti til lógaruppskotið og serligu viðmerkingarnar. Hesi eru innarbeidd í lógaruppskotið.

Landslæknin og Kommunusamskipan Føroya hava í skrivi boðað frá, at tey ikki hava viðmerkingar til lógaruppskotið.

Tryggingarfeløgini Føroyar og Trygd frøast um tær broytingar, sum verða framdar við hesum uppskoti, men mæla samstundis til, at reglurnar í lógini um ábyrgdargrundarlagið verða broyttar frá presumpsjónsábyrgd til objektiva ábyrgd. Tað hevði eisini verið í góðum samsvari við, at tingið júst í fjør dagfórði lóg um tryggingarvirksemi, setti í gildi lóg um endurgjaldsábyrgd, og at landsstýrið arbeiðir við at dagføra lógina um arbeiðsskaða.

Lógaruppskotið er ríkiliga umfatandi sum er, og tí mugu hesar broytingar verða tiknar við í einum seinni lógaruppskoti.

Í ummæli sínum sigur Kriminalforsorgin, at samanumtikið verður tikið undir við øllum broytingum, ið nema við teirra starvsøki – eisini tað at avtaka møguleikan fyri endurvinning av koyrikortinum undir serligum umstøðum, sbr. § 59 f, stk. 2, ið varð samtykt á Løgtingi hin 25. februar 2000. Hóast tey ikki umsita hetta, so elvir tað til nógvar fyrispurningar og stundum trupulleikar. Argumentið fyri avtøkuni er eyðvitað, at hin viðgerðarkrevjandi kemiskt bundni eigur ikki at fáa sersømdir fram um onnur til endurvinning av koyrikortinum áðrenn tíðina.

Kriminalforsorgin vísir á, at nullmark fyri nýtslu av ávísam sinnalagsbroytandi evnum í sambandi við bilkoyring kemur í tøkum tíma.

Sum skilst verður ikki hildið, at markið fyri rúsdrekkakoyring skal lækkast niður í 0,2 promillu, eins og gjørt er í Norra og Svøríki. Tá hugsað verður um nullmark fyri sinnalagsbroytandi evnum, nullhugsjón og avtøku av orðinum promillukoyring, so tykist signalvirðið av at varðveita 0,5 promillu fyri rúsdrekka ikki jaligt.

Kriminalforsorgin tekur undir við, at bæði samfelagstænasta og viðgerð fyri rúsdrekka / rúsevni verður sett í lógina.

Hin dømdi kann við samfelagstænastu gera nakað gott aftur fyri misbrot sítt. Hann verður ikki tikin úr arbeiði sínum ella frá familjuni, og hann ger nakað gott fyri seg sjálván.

Kriminalforsorgin er fús at møta í nevnd og greiða frá spurninginum um viðgerð av rúsdrekkadømdum, ið eftir teirra tykki eru betur hagreidd, tá dómarnir setir tað sum sertreyt til treytaða dómin, heldur enn at hin dømdu, sum nú er, velur tað í staðin fyri at fara inn at sita.

At enda upplýsti Kriminalforsorgin, at hvørki samfelagstænastuskipanin ella treytaðu dómarnir við sertreyt um viðgerð føra við sær eykaútreiðslur fyri føroyska samfelagið.

Kap. 2. Avleiðingarnar av uppskotinum

1. Fíggjarligar avleiðingar

a) Fyri landið

Uppskotið kemur ikki at hava fíggjarligar avleiðingar fyri landið ella landsstovnar. Tað verða lögreglan, Fútin og Kriminalforsorgin, sum eru ríkismyndugleikar, og sum í størsta mun koma at hava eftirlit við uppskotnu broytingunum og gera neyðugu íløgurnar í útgerð til eftirlitið. Tað kann tó roknað við, at inntøkurnar av sektum til ríkiskassan fara at økjast.

b) Fyri kommunurnar

Uppskotið hevur ongar fíggjarligar avleiðingar fyri kommunurnar.

c) Fyri ávísar samfelagsbólkar

Uppskotið kann hava fíggjarligar avleiðingar fyri persónar, sum verða dømdir fyri m.a. rúsdrekkakoyring eftir uppskotinum. Við tað at sektirnar hækka og verða lagdar saman, fer uppskotið eisini at hava fíggjarligar avleiðingar fyri teir persónar, sum fremja brot á ferðslulógina.

Sjálvt um reglurnar um trygdarbelti verða herdar, so at tað ikki verður loyvt at hava fleiri persónar í einum bili enn trygdarútgerð er til, verður ikki mett, at hetta hevur fíggjarligar avleiðingar fyri familjur við børnum, við tað at tey fáa freist til 1. januar 2012, at skifta út sín bil og trygdarútgerð til børn, so tey lúka trygdarkrøvini.

2. Umsitingarligar avleiðingar

Uppskotið fer ikki at hava øktar umsitingarligar avleiðingar.

3. Umhvørvisligar avleiðingar

Uppskotið hevur ikki umhvørvisligar avleiðingar.

4. Avleiðingar í mun til altjóða avtalur og reglur

Uppskotið hevur ongar avleiðingar í mun til altjóða avtalur og reglur.

5. Sosialar avleiðingar

Endamálið við hesum uppskoti er, at færri skulu doyggja í ferðsluni. Tað at revsingin hækkar og reglurnar um frádøming verða herdar fyri rúsdrekkakoyring og koyring, ávirkaður av rúsevnum, fer væntandi at hava tað jaligu ávirkan, at færri álvarsom óhapp við persónskaða og deyðum verða í ferðsluni.

	Fyri landið /landsmyndugleikar	Fyri kommunalar myndugleikar	Fyri pláss/øki í landinum	Fyri ávísar samfelagsbólkar /felagsskapir	Fyri vinnuna
Fíggjarligar /búskaparligar avleiðingar	Nei	Nei	Nei	Ja	Nei
Umsitingarligar avleiðingar	Nei	Nei	Nei	Nei	Nei
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða reglur og avtalur	Nei	Nei	Nei	Nei	Nei
Sosialar avleiðingar				Nei	

Kap. 3. Serligar viðmerkingar**Til § 1****Til nr. 1:****Til § 2, III, B:**

Sambært § 2, III, B í ferðslulógini, kunnu traktorar koyra í mesta lagi 30 km/t, og tað er ikki ætlanin, at teir við hesi lógarbroyting skulu kunna koyra 40 km/t. Talan er um eina tillaging til ES-rættin, soleiðis at teir eru tillagaðir ES-typugóðkenningini.

Eisini verður skotið upp, at orðingin í § 2, III, B í ferðslulógini, har traktorar verða allýstir, samstundis verður broytt soleiðis, at orðini: “og bert við størri broyting í tilgerðini kann fáast at ganga skjótari” verða strikað. Hetta hevur við sær, at traktorar kunnu nýta teir frá lastbilum kendu elektronisku ferðavmarkararnar, og soleiðis koyra við einum lægri snúningstali, tá teir koyra við hámarksferð. Av hesum fæst ein umhvørvisligur fyrimumur (larmur og dálking).

Galdandi mest loyvda ferð hjá traktorum, sum er 30 km/t, verður ikki broytt, samanber eisini § 30 b, stk. 4.

Til nr. 2:**Til § 2, IV:**

Í § 2, IV hevur manglað allýsingin av ”Viðfestiakfari”, ið fevnir um viðfestivogn, leguvogn og viðfest amboð.

Undir allýsingini av viðfestivogni verður ”bulvognur” strikað, og undir ”Leguvognur” verða strikað orðini: “Sum viðfestur vognur ella leguvognur verður tó ikki annað akfar at skilja, sum drigið verður av motordrivnum akfari.”, tá mett verður, at tey ikki geva nakra meining.

Undir “Viðfest amboð” er skoytt uppí í endanum, at ein húsvoynur er viðfest amboð. Higartil hevur allýsingin av einum húsvoyni manglað í ferðslulógini.

Tað, sum stendur undir ”Síðuvognur”, er óbroytt.

Til nr. 3:**Til yvirskriftina yvir § 15:**

Broytingin av yvirskriftini er ein fylgja av, at § 15 nú eisini ásetir, at persónur, ið førir ella roynir at føra motordrivið akfar, ikki skal hava í sær evni, ið ávirka tilvitið.

Til nr. 4:**Til § 15:**

§ 15, stk. 1, er nýtt, meðan § 15, stk. 2 er higartil galdandi § 15, stk. 1.

Í Ferðslutrygdarættanini frá 2007 verður mælt til, at nullmark verður sett fyri rúsandi evnum, tí tað verður mett eins vandamikið og ábyrgdarleyst at koyra við rúsevnum í kroppinum, sum við alkoholi.

Lógarbroytingin hefur við sær, at tað er bannað at koyra motordrivið akfar, um tað eru evni í blóðinum, ið hava ávirkan á tilvitið. Ætlanin er, at landsstýrismaðurin í kunngerð skal áseta, hvørji evni eru bannað. Tað verður við hesum sett eitt nullmark fyri viðkomandi evni, og skal ikki í nøkrum føri takast støða til, um evnini hava ávirkan á koyrievnini hjá viðkomandi. Sama áseting varð sett í gildi í Danmark við lóg nr. 524 frá 24. okt. 2007.

Í sambandi við, at reglur verða gjørdar við heimild í § 15, stk. 1, har ásett verður, hvørji evni verða flokkað sum vandamikil fyri ferðslutrygdina, verður ásett eitt mark fyri, hvat skal metast sum ein bagatell (sonevnd cut off-virði), sum tryggjar, at viðkomandi innan blóðroyndin verður tikin, í eitt ávíst tíðarskeið hefur havt slík evni í blóðinum, ið ávirkað tilvitið. Endamálið við bagatellmarkinum er at tryggja, at ongin verður dømdur fyri brot á nullmarkið, um talan er um eina heilt lítla tilvildarlíga styrki av viðkomandi evni í blóðinum. Uppskotið hefur sostatt við sær, at nullmarkið fevnir um virkin evni, sum hava eina ávirkan á tilvitið. Evnini skulu vera í blóðinum í einari mongd, ið liggur oman fyri bagatellmarkið, sum verður nýtt fyri viðkomandi evni, og eina møguliga óvissu í mátingini.

Til grund fyri uppskotinum verður lagt, at evni, sum eru bannað at hava sambært lóg um rúsevni, sum útgangsstøði verða mett at vera vandamikil fyri ferðslutrygdina. Sambært uppskotinum fer landsstýrismaðurin við tilvísing í kunngerð til lógina um rúsevni at kunna gera av, hvørji evni eru vandamikil fyri ferðslutrygdina. Ein slík tilvísing fer sjálvvirkið at fevna um tey evni, sum í framtíðini fara at verða bannað sambært lóg um rúsevni. Eisini verður møguligt at nágreina, hvørji evni skulu ella ikki skulu vera fevnd av nullmarkinum. Galdandi kunngerð er ”Bekendtgørelse nr. 698 af 31. august 1993 om euforiserende stoffer” sum seinast broytt við ”bekendtgørelse nr. 368 af 22. maj 2008”, og er við heimild í ferðslulógini í Danmark givin kunngerð (Bekendtgørelse nr. 655 af 19. juni 2007) um flokking av evnum, ið eru vandamikil fyri ferðslutrygdina.

Sambært uppskotinum fevnir bannið ikki um evni, sum viðkomandi hefur tikið sambært og í samsvari við eina lógliga ávísing td. frá lækna ella tannlækna. Hetta hefur við sær, at persónar, ið hava tikið evni, sum verða mett sum vandamikil fyri ferðslutrygdina, ikki eru fevndir av regluni, sum er skotin upp, um hetta er eftir læknaligari fyriskipan.

Persónur, sum roynir at føra ella sum førir motordrivið akfar við slíkum evni í blóðinum, brýtur ikki ásetingina. Viðkomandi fer tó at kunna verða revsaður, um hann vegna tað, at hann hefur tikið eitt evni, ikki er førur fyri at føra akfarið á tryggan hátt, sbr. § 15, stk. 2, sum higartil hefur verið § 15, stk. 1. Um viðkomandi hinvegin tekur eitt annað evni enn tað, sum læknin hefur ávíst, ella eina størri mongd, enn hann hefur ávíst, so fer hetta at koma undir regluna í § 15, stk. 1.

Til nr. 5

Til yvirskriftina yvir § 16:

Yvirskriftin “Rúsdrekkakoyring v.m.” verður sett, tí mett verður, at her hefur manglað ein yvirskrift. Í galdandi lóg stendur rúsdrekkakoyring undir kapitlinum “Sjúka, overving v.m.”, sum nú verður broytt til “Tilvitsávirkandi evni, sjúka, overving v.m.

Til nr. 6-9

Til § 16, stk. 1-3:

Við lógarbroytingini verður uppþýtið millum rúsdrekkakoyring og promillukoyring strikað, og verður nú alt nevnt rúsdrekkakoyring. § 16, stk. 3, ið er um promillukoyring verður sostatt strikað.

Hóast rúsdrekkamarkið upp á 0,50 verður varðveitt, skal tað, at alt nú verður nevnt rúsdrekkakoyring, vísa á, at heldur ikki ein lítil alkoholpromilla verður góðtíkin í sambandi við koyring, tí hon økir um vandan fyri ferðsluvánlukku. Alkoholið doyvir sansirnar, og reaksjónsevnini vikna, og rúsdrekka og ferðsla hoyra sostatt ikki saman.

Harafturat verður ásett, at javnstillað við promillu í blóðinum verður alkoholstyrki í útandingarluft, og merkir hetta, at alkoholstyrkin í útandingarluft nú kann nýtast sum prógv í rættarmálum. Henda lógarbroyting varð sett í gildi í Danmark við lóg nr. 524 frá 6. juni 2007.

Lutfallið millum alkoholstyrki í blóðinum og alkoholstyrki í útandingarluft er 2000:1, og samsvarar við eina alkoholstyrki í blóðinum upp á 0,50 promillu til eina alkoholstyrki í útandingarluft upp á 0,25 mg pr. litur luft.

Við promillu í blóðinum verður síðustillað alkoholstyrki í útandingarluft, og lutfallið er 2.000:1.

Tvs. at lutfallið er hetta:

Alkoholpromillu í blóðinum	Milligram alkohol pr. litur luft
0,51-0,80	0,26-0,40
0,81-1,20	0,41-0,60
1,21-2,0	0,61-1,0
2,01-	1,01-

Til nr. 10:**Til § 16, stk. 4 og 5 (fyrr stk. 5 og 6):**

Í § 16, stk. 4 og 5 verða tær í § 15, stk. 2 (fyrr § 15, stk. 1) nevndu grundir javnsettar við ávirkan av rúsdrekka, soleiðis at tað eisini er bannað persóni at stýra súkklu, hestavogni ella hesti, um viðkomandi er so ávirkaður av rúsdrekka, sjúku, overving, ovvekri ella undir árinum av huglættandi ella doyvandi evnum, at hann ikki er førur fyri at gera hetta á tryggan hátt, ella at sleppa persóni, ið er soleiðis ávirkaður, at gera tað.

Til nr. 11**Til § 16 a, stk. 1:**

Sambært galdandi áseting kann lögreglan krevja, at førari ger útandingarroynd. Henda hevur fyrst og fremst verið nýtt til at meta, um blóðroynd skal takast av viðkomandi. Við broytingini í § 16, stk. 1, kann alkoholstyrkin í útandingarluft nú nýtast sum prógv í rúsdrekkamálum, og hevur lögreglan við hesum heimild til eina og hvørja tíð at krevja, at førari ger útandingarroynd, sum verður nýtt sum prógv í rúsdrekkamáli. At hesar kanningar nú kunnu gerast á staðnum og úrslitið fáast beinanvegin, lættir um bæði hjá førarum og hjá lögregluni, tí neyðugt er ikki, at viðkomandi verður tikin við á

lögreglustöðina fyri at fáa blóðroynd tikna, og heldur ikki skal bíðast eftir úrslitinum av blóðroyndini.

Harafturat verður skotið upp, at lögreglan fær heimild til at krevja sveittaroynd ella spýttroynd frá bilførarum og at kanna eyguni á teimum. Hetta skal tryggja, at lögreglan fær eitt grundarlag, so hon kann meta, um blóðroynd skal verða tikin fyri at kunna staðfesta, um viðkomandi hevur evni í blóðinum, ið ávirka tilvitið. Hetta kann verða gjørt við sonevndum “snarroyndum”, ið kunnu gerast av fólki, ið ikki hava eina laboratoriu fakliga útbúgving. Hesar snarroyndir geva eitt tekin, sum kann vera ein litvísing ella eitt sveiggj á einum máttitóli. Við kanningin av eygunum er í summum førum gjørligt at síggja, um viðkomandi er ávirkaður av rúsevnum. Tað er ymiskt, hvussu tey ymisku rúsevnini ávirka eyguni, og er tí neyðugt, at lögreglufólk fáa upplæring í hesum. (Jbr. “Betænkning om alkohol i udåndingsluft og nulgrænse for euforiserende stoffer m.v.”, nr. 1486 frá 2007 hjá danska løgmláráðnum, s. 121).

Við orðingini av § 16, stk. 1, 1. pkt. verður hildið fast í, at heimildirnar hjá lögregluni sambært ásetingini er ein vanlig heimild til at gera tey líkamsinntriv, sum ásetingin fevnir um. Tað er sostatt ikki neyðugt, at nakar grundaður mistanki er um, at viðkomandi er ávirkaður av rúsdrekka ella rúsevnum. Ætlanin er, at lögreglan skal kunna gera hesar kanningar í sambandi við vanligar kanningar á vegunum. Tá kanningin verður gjørd á staðnum, kann lögreglan krevja, at viðkomandi letur seg kanna í einum serligum bili við mátiútgerð, ella í einum lögreglubili. Um talan er um grundaðan mistanka um rúsdrekkakoyring, kann lögreglan krevja, at viðkomandi gevur útandingarroynd á lögreglustöðini.

Til nr. 12:

Til § 16 a, stk. 2:

Broytingin er ein fylgja av, at § 16, stk. 3, nú er strikað.

Til nr. 13:

Til § 18, stk. 4:

§ 18, stk. 4, í ferðslulógini er soljóðandi:

“Stk. 4. Landsstýrismaðurin kann seta eykatreytir og herða treytirnar í stk. 2 fyri at fáa koyrikort til:

- 1) motorakfar, ið verður nýtt til vinnuligan fólkaflutning,
- 2) ávísar motorsúkkur,
- 3) motorakfar, hvørs heildarvekt er yvir 3.500 kg,
- 4) viðfestivogn til akfør, nevnd í nr. 3.

Tá orðið “viðfestivogn” verður nýtt í § 18, stk. 4, nr. 4, er hetta ein feilur, tí orðið skal vera viðfestiakfar. Viðfestiakfør fevna um viðfestivognar, leguvognar og viðfest amboð, og tískil skal í § 18, stk. 4, nr. 4, standa “viðfestiakfar”, tí ásetingin eigur at fevna um viðfestivogn, viðfest amboð og leguvogn, (sbr. rætting til § 2, IV).

Til nr. 14 og 15:

Til § 18 c, stk. 3:

Í galdandi ferðslulóg verður sagt, at persónur skal hava “nýggja koyrifrálæru” í sambandi við, at hann hevur mist koyrirættin orsakað av rúsdrekka- ella promillukoyring. Fyri at fáa eina heilt greiða orðing, verður í broytingini greitt tilskilað, at hetta er skeið í rúsdrekka og ferðslu (R/F-skeið).

Eftir at Akstovan hevði ráðført seg við Fyribyrkingarráðið um, hvussu R/F-skeiðið kundi fyriskipast, verður hetta í dag gjørt á tann hátt, at serkønur ráðgevi innan rúsdrekkamisnýtslu gevur koyrilærarum frálæru í rúsdrekka- og ferðslu. Hereftir kunnu teir persónar, sum sambært lógini skulu hava luttikið í R/F-skeiði, fáa slíkt skeið hjá teimum koyrilærarum, sum hava tikið útbúgving, og sum Akstovan hevur góðkent.

Eftir lógarbroytingina verður uppbytið hetta: Alt sum er yvir 0,5 promillu er rúsdrekkakoyring.

Yvir 0,5 promillu til og við 0,8 promillu: rúsdrekkakoyring, ið gevur treytaða frádøming av koyrikortinum. Krav verður sett um R/F-skeið.

Yvir 0,8 promillu: rúsdrekkakoyring, ið gevur treytaleysa frádøming av koyrikortinum. Krav verður sett um R/F-skeið.

Til nr. 16:

Til § 18 c, stk. 4:

Við lógarbroytingini verður sum nakað nýtt eisini sett krav um luttøku í R/F-skeiði, tá koyrirætturin er frádømdur treytað vegna rúsdrekkakoyring. Harafturat er “Bileftirlitið” broytt til: “Akstovan”.

Higartil hevur uppbytið millum rúsdrekkakoyring og promillukoyring verið hetta:

Yvir 0,5 promillu til og við 0,8 promillu: promillukoyring, ið gevur treytaða frádøming av koyrikortinum. Onki krav um skeið í rúsdrekka og ferðslu (R/F-skeið) fyri at fáa koyrikortið aftur.

Yvir 0,8 promillu: rúsdrekkakoyring, ið gevur treytaleysa frádøming av koyrikortinum. Krav um R/F skeið, um koyrikortið skal fáast aftur.

Til nr. 17:

Til § 18 c, stk. 5:

Her verður gjørd broyting, tí krav nú eisini verður sett um R/F-skeið í sambandi við treytaða frádøming í sambandi við rúsdrekkakoyring.

Til nr. 18:

Til § 18 d:

Broytingin hevur við sær, at áðrenn persónur, sum hevur fingið koyriforboð vegna rúsdrekkakoyring sambært § 59 a, fær koyrirættin aftur, so skal hann hava tikið lut í R/F-skeiði.

Til nr. 19:

Til § 18, d, stk. 3 (ið verður stk. 4):

Her verður ásett, at luttikið skal hava verið í R/F-skeiði, hóast viðkomandi seinri hevur staðið eina nýggja koyriroynd.

Til nr. 20:

Nýggja orðingin verður mett hóskeiligari, tá orðið lögregla er kynsneutralt. Orðingin “gevur tekin”, verður mett at vera lættari at skilja enn orðið “báknar”.

Til nr. 21:

Við ásetingini í stk. 3 verður gjørt heilt greitt, at tá ávísingar verða gjørdar sambært § 24, stk. 1 ella 2, so hava hesar framhjárætt fram um ferðslureglur annars.

Til nr. 22:

§ 33 a, stk. 1, nr. 6:

Her verður ásett, at steðgur ella parkering er bannað á strekki, har akbreytin framman fyri eitt vegamót við hindrunarstrikum er lögð sundur í farbreytir, ella 5 m áðrenn eitt slíkt strekki byrjar.

Um akfør standa ov nær hindrunarstrikuni, hevur hetta við sær, at akfar, ið skal koyra fram móti vegamótinum, møguliga verður tvungið yvir um strikuna og yvir í skeiva farbreyt. Soleiðis kunnu bilførarar verða tvungnir inn í eina stöðu, sum gevur klipp í koyrikortið, sbr. § 59 a, stk. 4, nr. 2, og § 24, stk. 1.

Núgaldandi orðing, har sagt verður “ella so nær byrjanini av tílkum strekki, at hetta tarnar øðrum í innakstri í rætta farbreyt”, ger, at her má gerast ein ítøkilig meting í hvørjum einstøkum føri, um hetta tarnar øðrum í innakstri í rætta farbreyt.

Verður ásett, at strekkið er 5 m, hevur hetta við sær, at tað verður lættari hjá parkeringsvørðum og lögreglu at umsita lógina og lættari hjá ferðandi at meta um ítøkiligu stöðuna.

Til nr. 23:

Til § 36, stk. 3:

§ 36, sum er galdandi fyri øll akfør, eisini tey, sum hava trygdarbelti á øllum setrum, stendur undir yvirskriftini “Farming og skipan í akfari”. Sambært hesi grein mugu fólk ella farmur ikki vera soleiðis skipað, at førarin ikki hevur frítt útsýni og nóg góðar atstøður til at handfara stýrisgøgn....., og sambært stk. 2 mugu ferðafólk ikki vera havd við í tílkum tali ella soleiðis sett, at tað kann vera til vanda fyri tey sjálvi ella onnur.”

Ferðslulógin sigur ikki, at allir persónar í einum akfari skulu sita í trygdarbelti, og ber heldur ikki til at seta slíkt krav, tí tað framhaldandi eru akfør, sum ikki hava trygdarbelti til øll ferðafólk, og sum heldur ikki kunnu fáa trygdarbelti vegna konstruksjónina á bilinum.

Onki bann er móti at hava ferðafólk við í einari last ella í vørurúminum á einum bili. Mett verður, at tað ikki skal henda tað stóra óhappið, so eru hesi fólk í stórum vanda fyri at verða álvarsamt skadd, og tí eigur slíkur flutningur at verða bannaður.

Ætlanin er tó, at landsstýrismaðurin í kunngerð skal áseta reglur, sum loyva koyring í lastum o.s.fr. tá koyrt verður í serligum føri, t.d. í sambandi við, at skúlin endar og líknandi veitsluhald.

Til nr. 24:

Til § 42 - § 42c:

Nógvar kanningar vísa, at nýtsla av trygdarbelti veruliga munar, tá talan er um deyð í ferðsluni, og ynskiligt hevði verið, um øll, sum ferðast í bili, sótu í trygdarbelti. Mett verður tó, at tað ber ikki til at seta eitt slíkt krav, tí eldri bilar hava ikki trygdarbelti, og heldur ikki ber til at gera teir um, tí konstruksjónin loyvir tí ikki. Tað ber ikki til at krevja, at bilar, sum lógliga koyra á vegunum í dag, skulu setast, men verður mælt til at herða krøvini til nýtsluna av trygdarbelti. Reglurnar eru lagaðar eftir tí, sum er galdandi í øðrum londum, tá tað eru ES-reglur, sum liggja til grund, og tær eru yvirhøvur tær somu reglurnar, sum eru settar í gildi í Danmark við lóg nr. 303 frá 19. apríl 2006.

Lógarbroytingin hevur við sær, at § 42, sum higartil hevur fevnt um trygdarútgerð, nú einans fevnir um trygdarbelti, tí reglurnar um trygdarútgerð til børn koma í eina grein fyri seg sjálva (§ 42 a). Harafturat verður ásett, at tað ikki mugu vera fleiri persónar í bilum, sum hava trygdarbelti, enn tað eru sitipláss við trygdarbelti (§ 42 b). Reglur um fallhjálmar, ið higartil hava staðið í § 42 a, verða broyttar, og koma nú at standa í § 42 c.

Skyldan at sita í trygdarbelti á sitiplássum á forsetrinum í persónbilum, ið eru gjørdir til at flyta í mesta lagi nýggju persónar íroknað føraran (Flokkur M1), og í vørubilum, ið eru gjørdir til flutning av farmi, og sum hava eina loyvda totalvekt upp á í mesta lagi 3.500 kg (flokkur N1), kom í gildi tann 1. juli 1969 fyri akfór, ið eru skrásett eftir henda dag. Við gildi tann 1. apríl 1989 varð hetta krav víðkað til at galda øll sitipláss á setrum, ið venda frameftir, tvs. eisini á baksetrinum. Kravið varð tann 1. oktober 1999 víðkað til eisini at galda fyri sitipláss, ið venda aftureftir. Longu frá 1. apríl 1980 varð tó eisini sett krav um, at øll sitipláss á setrum í persón- og vørubilum skuldu hava beltifesting.

Tann 1. apríl 1998 varð sett krav um, at lastbilar, ið eru gjørdir til farmaflutning, og sum hava eina loyvda heildarvekt upp á meira enn 3.500 kg (flokkur N2 og N3), skulu hava trygdarbelti og beltifesting við øll setur, ið venda frameftir.

Viðvíkjandi bussum við einari loyvdari heildarvekt upp á ikki yvir 3.500 kg (smábussar), varð tann 1. apríl 1993 sett krav um, at hesi akfór skulu hava trygdarbelti og beltifesting við øll sitipláss á forsetrinum. Hetta krav varð tann 1. oktober 2001 víðkað til at galda øll sitipláss á setrum, ið venda frameftir og aftureftir. Viðvíkjandi øðrum bussum í flokki M2, tvs. bussum við einari loyvdari heildarvekt upp á meira enn 3.500 kg, men undir 5.000 kg (minni bussar), og bussar í flokki M3, tvs. við einari loyvdari heildarvekt upp á meira enn 5.000 kg (størri bussar), varð tann 1. oktober 1999 ásett krav um, at hesi akfór skulu hava trygdarbelti og beltifestingar á øllum sitiplássum, bæði teimum, sum venda frameftir, og teimum, sum venda aftureftir. Kravið um trygdarbelti varð tann 1. oktober 2001 víðkað til eisini at galda øll sitipláss á setrum, sum venda aftureftir.

Krøvini um trygdarbelti og beltifesting í bussum (flokkur M2 og M3) er ikki galdandi fyri bussar, har loyvda talið á standiplássum er 20 pst. ella meira av mest loyvda ferðafólkatali, og sum einans verða góðkendir til rutukoyring.

Reglurnar um fallhjálmar, tá koyrt verður á motorsúkklu, eru tær somu, tó soleiðis, at krav nú verður sett um, at hjálmar skulu hava hjálmglugga, ella um fallhjálmurin ikki hevur hjálmglugga, so skulu ferðandi vera í verndarbrillum. Hetta verður mettt at betra um trygdina, kanska serstakliga í vandastøðum, har tað er týðningarmikið, at sýnið er gott.

Til § 42:

Trygdarbelti

Skotið verður upp, at reglurnar um trygdarútgerð til børn, sum higartil hava staðið í § 42, nú verða settar í eina grein fyri seg sjálva.

Sambært galdandi lóg hevur bilførarin skyldu til at ansa eftir, at ferðandi, sum ikki eru fylt 15 ár, nýta trygdarútgerð (§ 42, stk. 4). Sambært § 58 a, stk. 1, nr. 1 verður brot revsað við sekt, og sambært § 59 a, stk. 4 gevur brot á hesa skylduna klipp í koyrikortið. Nú verður skotið upp, at landsstýrismaðurin kann áseta reglur um, at førarin av einum bussi heilt ella lutvíst sleppur undan skylduni, tí tað er torført hjá einum bussførara, at hava hetta eftirlit við børnunum. Í staðin kann í kunngerð verða ásett, hvussu bussførarin skal fyrihalda seg við at upplýsa um trygdarútgerð, við at fylgipersónur kunnar um trygdarútgerð, audiovisuelt, ella við piktogrammum, ið er ein mynd, ið vísir, hvussu trygdarbelti skal nýtast.

Til § 42 a:

Nýtsla av trygdarútgerð til børn

Sambært galdandi § 42, stk. 3 skulu børn undir 3 ár í staðin fyri trygdarbelti nýta barnastól ella aðra trygdarútgerð, tillagað hæddini og vektini á barninum. Børn, sum eru fylt 3 ár, men ikki sjeý ár, kunnu í staðin fyri trygdarbelti nýta barnastól, og saman við trygdarbelti kann selakoddi verða nýttur.

Sambært tí, sum nú verður skotið upp í § 42 a, verður tað avgerandi fyri, um barnið kemur undir hesa grein, at tað er undir 135 cm. Annars kemur barnið undir reglurnar í § 42.

Sambært stk. 1 skulu børn, ið eru undir 135 cm, og sum ferðast í persón-, vøru- ella lastbilum, ið hava sæti við trygdarbelti, nýta góðkenda trygdarútgerð, sum er tillagað hædd og vekt barnsins. Tó kann landsstýrismaðurin í kunngerð sambært stk. 5 geva loyvi til undantak frá hesi reglu.

Sambært stk. 2 kunnu børn undir 3 ár ikki ferðast í øðrum bilum enn bussum, um hesir ikki hava sitipláss við trygdarbelti, sum góðkend trygdarútgerð, tillagað hædd og vekt barnsins, kann verða sett í. Børn, sum eru 3 ár og eldri, og sum eru undir 135 cm, kunnu í slíkum bilum einans verða flutt á einum øðrum sæti enn forsetrinum.

Í stk. 3 verður ásett, at børn ikki mugu sita í barnastóli, ið vendir aftureftir á einum sæti, ið hevur stoytkodda frammanfyri, uttan so at hesin er óvirkin. Orsøkin er, at stórir skaði kann standast av hesum, um óhappið hendir.

Sambært stk. 4 skulu börn, ið koyra í buss, og sum eru 3 ár og eldri og undir 135 cm, nýta trygdarbelti ella aðra góðkenda trygdarútgærd í tann mun, sætið hevur hetta.

Í stk. 5 fær landsstýrismaðurin heimild til í kunngerð at áseta reglur um nýtsluna av trygdarútgærd fyri börn undir 135 cm, heruppi, at stk. 1, 2, og 4 heilt ella fyri ein part ikki skulu nýtast.

Sambært stk. 6 er tað eins og í dag førarin, sum skal ansa eftir, at reglurnar um trygdarútgærd verða hildnar. Samanber eisini viðmerkingarnar til § 42.

Í stk. 7 fær lögreglan heimild til at víga og máta börn fyri at kunna staðfesta, at reglurnar um trygdarútgærd verða hildnar.

Til § 42 b:

Talið á ferðandi, ið kunnu verða flutt

Fyri at herða krøvini til nýtsluna av trygdarbelti, er gjørd ein nýggj § 42 b. Sambært galdandi § 42, stk. 1 er onki til hindurs fyri, at tað eru fleiri ferðandi á forsetrinum ella baksetrinum í einum bili, enn tað eru ísett trygdarbelti í bilinum, tá bert tey trygdarbelti, ið eru ísett, verða nýtt, og almennu reglurnar í § 36 um ferming og skipan í akfarið verða hildnar.

Sambært nýggju § 42 b, stk. 1, 1. pkt. verður skotið upp, at talið á persónum, ið fluttir verða á forsetrinum í einum bili, ikki má vera hægri enn talið á sitiplássnum til ferðandi, ið hava trygdarbelti. Reglan í 1. pkt. verður eisini at nýta fyri flutning av ferðandi á baksetrunum, sbr. stk. 1, 2. pkt.

Reglan er galdandi uttan mun til, um trygdarbeltini eru sett í sjálvboðið ella vegna lógarkrav, og hevur við sær, at um trygdarbelti eru á forsetrinum, so kunnu einans so nógv ferðandi sita har, sum tað er tal á trygdarbeltum, og eru trygdarbelti á baksetrinum, so kunnu bert so nógv ferðandi sita har, sum tað eru trygdarbelti til. Men um tað eru trygdarbelti á forsetrinum og ikki á baksetrinum, so er markið fyri, hvussu nógv kunnu sita á baksetrinum tað, sum stendur í § 36 í ferðslulógini um ferming og skipan í akfarið.

Ásetingin í stk. 1 hevur við sær, at tað ikki longur verður møguligt hjá familjum, sum telja foreldur og 4 börn, at hava ein vanligan persónbil, ið einans hevur trygdarútgærd til 5 ferðandi.

Sambært stk. 2 kann ikki verða kravt, at ferðandi sita í trygdarbelti á baksetrinum, um einki trygdarbelti er. Sama er galdandi fyri forsetrið soleiðis, at um einki trygdarbelti er til ferðandi, so kunnu ferðandi sita har í ongum belti. Her er tað einans § 36 í ferðslulógini, sum setur markið.

Eftir stk. 3 fær landsstýrismaðurin heimild til at áseta reglur um, at stk. 1 ikki skal nýtast í serligum førum, heruppi tá flutt verða ferðandi, sum sambært reglum ásettar sambært § 42, stk. 3 og § 42 a, stk. 5 eru undantikin skylduni at nýta trygdarútgærd, og tá talan er

um serstaka koyring. Her kann t.d. vera talan um læknaligar orsökir ella serstaka koyring sum t.d. postútbering ella blaðútbering og ávísa koyring hjá lögregluni.

Í stk. 4 verður skotið upp, at ábyrgdin fyri, at reglan í stk. 1 og reglur, ásettar sambært stk. 2, verða hildnar, skal liggja á tí ferðandi, tí ein ferðandi kann lættliga síggja, um har er eitt sitipláss við trygdarbelti, sum hann kann nýta, sbr. stk. 4, 1. pkt. Fyri ferðandi undir 15 ár áliggur tað eftir uppskotinum tó framhaldandi føraranum at ansa eftir, at reglurnar verða hildnar, sbr. stk. 4, 2. pkt.

Til § 42 c:

Fallhjálmar

Reglurnar í § 42 c eru tær, sum í galdandi lóg standa í § 42 a, burtursæð frá, at fallhjálmar nú skulu hava hjálmglugga, ella at nýttar skulu verða verndarbrillur. Hetta er fyri at verja eyguni t.d. móti steinsløgum og tryggjar, at sýnið er so gott sum gjørligt, tá hetta hevur stóran týdning fyri trygdina.

Til nr. 25:

Til § 43, stk. 5:

Av tí at útgerðin hjá motorsúkkulukoyrarum, t.d. ryggstuðul, er sera avgerandi, tá vanlukkan henda, verður mett, at serligar reglur eiga at verða gjørdar á hesum øki. Tá hetta samstundis eru reglur, sum allarhelst eru undir støðugari broyting, so hvørt sum útgerðin verður betrað, og tí at tað enn ikki er so nógv av útgerðini, sum hevur fingið góðkenning, verður mælt til, at landsstýrismaðurin fær heimild til at áseta hesar reglur í kunngerð.

Til nr. 26:

Til § 44, stk. 2:

Tað er eitt ynski frá koyrilærarum um, at prutl ikki, tá komið verður til ein krossveg, skulu halda seg til høgri eins og súkkur (og soleiðis skulu fara yvir um krossvegin við súkkuluni), men kunnu fara í ta farbreitt, sum akfør, ið skulu til vinstru, skulu í. Tá prutlini nú kunnu fara út í farbreittina til vinstrasneiðing, mugu tey vísa sama ansni sum onnur akfør, áðrenn sneitt verður, sbr. § 29 b, stk. 2 (halda aftur fyri mótkoyrandi ferðslu).

Til nr. 27:

Til § 58, stk. 1:

Sambært § 58, stk. 1 verður rúsdrekkakoyring revsað við sekt, eins og sambært § 58, stk. 1, 1. pkt. í higartil galdandi lóg. Harafturat verður skoytt upp í stk. 1, at síðustillað við rúsdrekkakoyring verður koyring ávirkað av rúsevnum (§ 15, stk. 1) ella koyring, har førarin vegna sjúku, overving v.m. ikki er førur fyri at koyra akfarið, tvs. hann lýkur ikki føraraevnikravið (§ 15, stk. 2). Tað er sambært hesi áseting líkamikið, um rúsevnini í ítøkiliga førinum hava ávirkað føraraevnini ella ikki.

Samstundis, sum markið millum promillukoyring og rúsdrekkakoyring verður tikið burtur, soleiðis at alt nú eitur rúsdrekkakoyring, verður skotið upp at herða revsingina fyri rúsdrekkakoyring, og at revsingin fyri rúsevniskoyring v.m. fylgir revsingini fyri rúsdrekkakoyring.

Til § 58, stk. 2, nr. 1:

Í § 58, stk. 2, standa herðandi treytirnar í sambandi við koyring sambært stk. 1. Revsingin kann nú hækka til hefti ella fongsul í 1 ár og 6 mánaðir. Hetta merkir, at sambært regluni í § 762, stk. 1, nr. 2 í rættargangslógini kann ein skuldsettur varðhaldsfongslast, um tað verður mettt, at stórir vandi er fyri, at tann skuldsetti, um hann verður latin leysur, fremur sama brot.

Í nr. 1 verður ásett, at um koyrt er við meira enn 2,0 promillu alkoholstyrki í blóðinum, so kann revsingin verða hækkað til hefti ella fongsul í 1 ár og 6 mánaðir, í mun til 1 ár í dag. Síðustillað við alkoholstyrki í blóðinum verður alkoholstyrki í útandingarluft. Lutfallið er 2000:1, og verður tí ásett, at talan skal vera um meira alkoholstyrki enn 1,0 mg pr. litur luft í útandingarluft. Tað er líkamikið, um tað í hesum førinum kann staðfestast, um førarin hevur koyrt óforsvarliga ella ikki, tí mettt verður, at ein alkoholstyrki upp á 2,0 promillu í blóðinum ella samsvarandi ein alkoholstyrki upp á 1,0 mg pr. litur luft í útandingarluft er sera vandamikil fyri ferðslutrygdina.

Til § 58, stk. 2, nr. 2:

§ 15, stk. 2 er sama regla sum í higartil galdandi § 15, stk. 1 og verður eisini nevnd føraraevnikravið. Reglan er um førara, sum ikki er førur fyri at koyra akfar vegna m.a. sjúku, ovvekur ella undir árinum av doyvandi evnum ella líknandi, heruppi í heilivági. Tvs. at talan er um koyring, har staðfest er, at førarin ikki hevur verið førur fyri at koyra. Mett verður, at hevur førari verið ávirkaður, samstundis sum hann ikki hevur kunnað koyrt á trygga hátt, so er hetta álvarsamari enn koyring sambært § 58, stk. 1, har revsingin er sekt, og er talan um herðandi umstøður, sum nevnt í § 58, stk. 2, nr. 2. Sambært galdandi lóg (§ 58, stk. 4) er revsingin sekt ella, um umstøðurnar eru herðandi, hefti ella fongsul í upp til 1 ár. Sambært tí, sum nú verður skotið upp, verður revsingin herd, so hon kann verða hefti ella fongsul í upp til 1 ár og 6 mánaðir.

Til § 58, stk. 2, nr. 3:

Henda regla samsvarar við galdandi reglu í § 58, stk. 2, nr. 2, tó soleiðis, at eisini her verður brot á § 15, stk. 1 og 2 javnsett við rúsdrekkakoyring. Skotið verður sostatt upp, at revsingin kann hækka upp til hefti ella fongsul í 1 ár og 6 mánaðir í mun til 1 ár í dag.

Til § 58, stk. 2, nr. 4:

Her verður ásett, at er talan um treytaða frádøming av koyrirættinum vegna rúsdrekkakoyring, og nýtt brot verður framt innan 3 ár, so kann revsingin hækka upp til hefti ella fongsul í 1 ár og 6 mánaðir. Eisini her verður rúsevni og sjúka, overving v.m. sbt. § 15, stk. 1 og 2, javnsett við rúsdrekkakoyring. Her verður tað tíðarskeið ásett, í hvørjum eitt brot hevur endurtøkuvirknað. Í galdandi lóg verður einans sagt, at revsingin kann hækka upp til 1 ár, um førarin áður er dømdur fyri rúsdrekka- ella promillukoyring (§ 58, stk. 1, nr. 1). Tíðarskeiðið verður nú ásett til 3 ár, og er tað samanfallandi við tað tíðarskeið, sum er ásett í § 59 a, stk. 2, nr. 6, sbr. § 59 c, stk. 1 um frádømingartíðina í sambandi við treytaða frádøming.

Til § 58, stk. 2, nr. 5:

Her verður ásett, at rúsdrekkakoyring, sum annars hefur við sær sekt, kann herðast til hefti ella fongsul í 1 ár og 6 mánaðir, um førarin áður hefur fingið koyriforboð fyri rúsdrekkakoyring sambært § 59 h og innan fyri 3 ár eftir avgerðina koyrir rúsdrekkakoyring. Her verður sostatt endurtøkuvirknaðurin ásettur til sama áramál, sum koyriforboðið sambært § 59 a, stk. 2, nr. 7, sbr. § 59 h, fevnir um.

Til § 58, stk. 2, nr. 6:

Her verður revsingin fyri treytaleysa frádøming vegna rúsdrekkakoyring ella brot á § 15, stk. 1 ella 2 somuleiðis herd úr hefti ella fongsul í 1 ár til hefti ella fongsli í 1 ár og 6 mánaðir. Talan er um, at nýggja brotið er framt innan fyri 5 ára tíðarskeiðið, sbr. § 59, stk. 2, nr. 8, sbr. § 59 c, stk. 1, 3. pkt., í hvørjum førarin hefur mist koyrirættin treytaleyst. Her verður sostatt endurtøkuvirknaðurin ásettur til sama áramál, sum treytaleysa frádømingin fevnir um.

Til § 58, stk. 2, nr. 7:

Ásetingin er nýggj og fevnir um rúsdrekkakoyring í sambandi við brúksstuldur. Royndir aðrastaðni hava víst, at vandin fyri ferðsluóhappi, heruppi í óhappi, ið hefur við sær persónsskaða, er størri, um rúsdrekkakoyring fer fram í bili, sum er fingin við brúksstuldri. Talan eigur tí at vera um herðandi umstøður.

Til § 58, stk. 2, nr. 8:

Her verður ásett, at revsingin kann hækka til hefti ella fongsul í 1 ár og 6 mánaðir, um tilburðurin, umframt at vera rúsdrekkakoyring, er fevndur av § 59 a stk. 1, nr. 1, ið er tað førið, har førarin við stórum fyrilitaloyssi fyri ferðslutrygdini hefur volt fólki ella luti skaða ella elvt til vanda fyri tí. Henda regla stendur í dag í § 58, stk. 2, nr. 3. Eisini kann revsingin hækka til hefti ella fongsul í 1 ár og 6 mánaðir um tilburðurin, umframt at vera rúsdrekkakoyring, er fevndur av § 59 a, stk. 1, nr. 3, ið er tað førið, har førarin hefur koyrt við ferð, ið fer upp um loyvdu hámarksferðirnar. Eisini kann revsingin hækka til hefti ella fongsul í 1 ár og 6 mánaðir, um tilburðurin, umframt at vera rúsdrekkakoyring, er fevndur av § 59 a, stk. 1, nr. 4, har talan er um tung akfør, tá førarin hefur koyrt við ferð, ið fer upp um loyvdu hámarksferðirnar ella § 59 a, stk. 1, nr. 5, har talan er um tung akfør, tá ásetingarnar um mest loyvdu heildarvekt verða brotnar.

Til § 58, stk. 3:

Reglan í § 58, stk. 3 um rúsdrekkakoyring við prutli, er sama regla sum í galdandi § 58, stk. 3, 2. og 3. pkt., tó soleiðis, at nú eitur tað ikki promillukoyring, men rúsdrekkakoyring.

Galdandi § 58, stk. 3, 1. pkt. um, at promillukoyring verður revsað við sekt, er strikað, tí nú er promillukoyring fevnd av regluni í § 58, stk. 1 ella 2 um rúsdrekkakoyring.

Til § 58, stk. 4:

Tilvísingin til § 15 er strikað, tí § 15, ið nú verður § 15, stk. 2, er flutt at standa í § 58, stk. 1 og stk. 2.

Niðanfyri sæst hvussu ætlanin er, at bótturnar skulu verða fyri brot á § 18, stk. 1, § 18 a, stk. 1 og stk. 4:

Koyring uttan at hava fingið koyrikort ella endurtikið koyrikort

1. ferð	kr. 5.000
2. ferð	kr. 6.000
3. ferð	kr. 7.500
4. ferð	kr. 10.000
5. ferð	7 daga hefti*

*møguliga treytaður dómur við korum um samfelagstænastu

Bót fyri brot á ferðslulógina § 18, stk. 1 verður ikki lækkað fyri persónar við serliga lágari inntøku.

Fyri ung undir 18 ár, verður skotið upp, at ákærumyndugleikin nýtir hesar revsiásetingar:

1. ferð	kr. 2.500
2. ferð	kr. 3.000
3. ferð	kr. 3.500
4. ferð	kr. 5.000
5. ferð	frælsisrevsing

Til § 58, stk. 5:

Í sambandi við, at revsingin fyri koyring í frádømingartíðini nú verður herd úr 1 ári til 1 ár og 6 mánaða hefti ella fongsul, verður mett, at tá talan er um brot, ið verður framt fyrstu ferð, eigur revsingin at verða umskipað soleiðis, at hon verður sekt, sum samsvarar við eina netto mánaðarløn. Spurningurin um sekt, hefti ella fongsulsrevsing í sambandi við, at koyrt verður fyrstu ferð í frádømingartíðini, varð viðgjørdur í sambandi við ferðslulógarbroyting (68/2000), men tá var ikki semja um at gera eina umskipan, havandi í huga fyrirbyrgjandi árin, ið hefti ella fongsulsrevsing hevur. Í sambandi við, at fongsulsrevsingin nú verður munandi herd, verður mett, at revsing við sekt í fyrstu ferð føri er meira hóskandi, og tá ein netto mánaðarløn er ein munandi sekt, verður ikki mett, at fyrirbyrgjandi ávirkanin verður veikari. Við hesum verður revsingin sett á javnt við revsingina fyri rúsdrekkakoyring við einari promillu upp á 0,51-2,00, og er í samsvari við revsingina í dansku ferðslulógini fyri koyring í frádømingartíðarskeiðnum (L. 396/1990).

**Yvirlit yvir revsingina fyri koyring í frádømingartíðini
(galdandi rættur samanborin við lógaruppskotið)**

Revsingin fyri koyring í frádømingartíðini er hefti í 7 dagar, fyri brot fyrstu ferð. Sambært uppskotinum verður hetta broytt til eina sekt, sum samsvarar við eina netto mánaðarløn.

Fyri harumframt at fáa samsvar millum revsitiltøkini fyri rúsdrekkakoyring og koyring í frádømingartíðini verður skotið upp, at revsingin fyri endurtikna koyring í frádømingartíðini skal samsvara við revsingina fyri rúsdrekkakoyring í endurtøkuførum við eini promillu, sum liggur millum 0,51 – 2,00.

Sambært lógaruppskotinum fer revsingin í fòrinum aðru ferð at verða hefti í 10 dagar. Hetta fer, viðvíkjandi longdini á revsingini, at verða ein linking í mun til galdandi rætt, har revsingin er hefti í 14 dagar. Skotið verður upp, at revsingin í útgangsstøðinum verður gjørd treytað, við korum um samfelagstænastu og eina ískoytissekt, samsvarandi við eina netto mánaðarløn, ella treytað við korum um viðgerð fyri rúsdrekkamisnýtslu og eina ískoytissekt, samsvarandi við eina hálva ella heila netto mánaðarløn, um so er, at viðkomandi framhaldandi hevur ein viðgerðartørv. Í útgangsstøðinum verður tað ikki av nýggjum dømdur ein treytaður dómur við korum um samfelagstænastu ella viðgerð fyri rúsdrekkamisnýtslu, um viðkomandi áður hevur fingið ein treytaðan dóm fyri koyring í frádømingartíðini, har endurtøkuvirknaður er galdandi.

Í fòrinum triðju ferð, samsvarar revsingin við galdandi leiðreglur fyri ásetingina av longdini á frælsisrevsingini, tvs. 20 daga hefti. Tað verður tikið sum givið, at revsingin hækkar við 10 daga hefti ella fongsli fyri hvørt endurtøkuføri.

Á sama hátt sum við rúsdrekkakoyring, verður skotið upp, at tað í útgangsstøðinum ikki skal dømast ein nýggj treytað frádøming við korum um samfelagstænastu ella viðgerð fyri rúsdrekkamisnýtslu, um viðkomandi áður er dømdur fyri koyring í frádømingartíðini, og viðkomandi í tíðarbilinum fyri endurtøkuvirknað av nýggjum ger seg sekan í koyring í frádømingartíðini. Í fòrinum triðju ferð koyring í frádømingartíðini fer meginreglan sostatt at verða, at revsingin verður treytaleyst hefti í 20 dagar. Sambært lógaruppskotinum eigur tað eftir hetta bert í heilt serligum fòrum at verða givin ein treytaður dómur við korum um samfelagstænastu í fòrinum triðju ferð.

Koyring í frádømingartíðini	Revsing – galdandi rættur	Revsing – uppskotið
1. ferð	7 daga hefti	Sekt (1 netto mánaðarløn)
2. ferð	14 daga hefti	10 daga treytað hefti við treyt um samfelagstænastu ella rúsdrekkaviðgerð og ískoytissekt
3. ferð	20 daga hefti	20 daga treytaleyst hefti
4. ferð	30 daga hefti	30 daga treytaleyst hefti/fongsul
5. ferð	40 daga hefti	40 daga treytaleyst hefti/fongsul
6. ferð	50 daga hefti	50 daga treytaleyst hefti/fongsul
7. ferð	60 daga hefti	60 daga treytaleyst

		hefti/fongsul
--	--	---------------

Til § 58, stk. 6-8:

Í § 58, stk. 6-8 eru nýggjar reglur um áseting av sektum og ískoytissectum fyri rúsdrekkakoyring og koyring í frádømingartíðarskeiðinum. Reglurnar eru tær somu, sum vórðu gjørdar í donsku ferðslulógini við L. 363/2005, ið byggir á álit nr. 1448/2004 “om sanktioner for spirituskørsel og kørsel i frakendelsestiden”.

Til § 58, stk. 6:

Sambært hesum stykki skulu sektir, ásettar sambært § 58, stk. 1 (rúsdrekkakoyring við einari alkoholpromillu í blóðinum, sum er millum 0,51 og 2,00 ella einum alkoholinnihaldi í útandingarluftini millum 0,26 og 1,0 mg pr. litur luft), verða ásettar við atliti at inntøkuviðurskiftunum hjá tí dømda, tá gerðin varð framd, og alkoholpromilluni, meðan koyrt varð ella aftaná. Væntandi verður sektin ásett sum mánaðarlaga nettolønin hjá viðkomandi, faldað við støddini á alkoholpromilluni.

Niðanfyri sæst hvussu støddin á sektini fyri rúsdrekkakoyring verður roknað:

Støddin á sektini fyri rúsdrekkakoyring í øllum førum er treytað av inntøkuviðurskiftunum hjá viðkomandi, eisini tá talan er um 0,51 til 0,80 promillu, og verður støddin á sektini ásett eftir støddini á alkoholpromilluni soleiðis, at sektin verður størri, jú størri promillan hevur verið.

Hetta kann verða gjørt við, at sektin framhaldandi verður roknað við støði í mánaðarligu nettolønini, men soleiðis, at hon verður faldað við støddini á alkoholpromilluni. Við hesum verður á ein einfaldan hátt víst á, at rúsdrekkakoyring verður meira vandamikil, jú hægri promillan er.

Sektin kann verða roknað við støði í hesum formli:

Árlig bruttoinntøka x 1.000 kr. x støddina á promilluni
25.000 kr.

Henda útrokning kann ikki nýtast beinleiðis í førum, har nágreiniliga støddin á promilluni er óviss, ella um promillan er ókend (§ 16, stk. 2). Um støddin á promilluni ikki kann ásetast nágreiniliga, men tó innan fyri eitt øki (t.d. millum 1,50 og 2,00), er tað ein fylgja av meginregluni um, at ein og hvør ivi skal koma ákærda til góðar, at tað er lægsta virðið, sum skal leggjast til grund fyri útrokningini av sektini. Í førum, har promillan er ókend, eisini innan fyri eitt øki (§ 16, stk. 2), verður skotið upp, at sektin verður roknað sum ein mánaðarløn, faldað við lægstu promilluni í revsiverða økinum (0,51-).

Gingið verður út frá, at støddin á sektini verður rundað til næsta tal, sum kann býtast við 500.

Uppskotið hefur við sær, at sektin verður ásett til eina nettománaðarløn, tá promillan er 1,00, og helvtina av eini mánaðar nettoløn, tá promillan er 0,51, og 2 ferðir eina netto mánaðarløn, tá promillan er 2,00.

Er árliga bruttoinntøkan 300.000 kr., fer sektin sambært uppskotinum at skula verða roknað soleiðis:

Ein mánaðarlig nettoløn:

$300.000 \text{ kr.} / 25.000 * 1.000 = 12.000 \text{ kr.}$ (1.000 kr. pr. 25.000 kr. árlig bruttoinntøka)

Promilla $0,5:12.000 * 0,51 = 6.120$ rundað til næsta tal, ið kann býtast við 500 = 6.000 kr. (móti 4.000 kr. sambært galdandi takstum).

Promilla $1,50:12.000 * 1,5 = 18.000$ kr. (móti 12.000 kr. sambært galdandi takstum).

Promilla $2,00:12.000 * 2,0 = 24.000$ kr. (móti 12.000 kr. sambært galdandi takstum).

Til § 58, stk. 7:

Í hesum stykki verður skotið upp, at ískoytissektir, givnar í sambandi við treytaða frælsisrevsing sambært § 58, stk. 2 (rúsdrekkakoyring við einari alkoholpromillu yvir 2,00, ella 1,0 mg í útandingarluft), og møguligar sektir og ískoytissektir eftir § 58, stk. 5 (koyring í frádømingartíðarskeiðnum) verða ásettar við atliti at inntøkuviðurskiftunum, tá gerðin varð framd. Gingið verður út frá, at sektin samsvarar eini mánaðarligari nettoløn.

Til § 58, stk. 8:

Sambært hesum stykki kann verða vikið frá regluni um ásetan av sektum sambært stk. 6 og 7, tá serligar umstøður tala fyri hesum. Ætlanin við hesi reglu er at geva møguleika fyri at varðveita higartil galdandi siðvenju, sambært hvørjari rætturin í førum, har tað eru heilt serligar linnandi umstøður, ikki nýtir vanligu ásetingarsiðvenjuna, men ásetir eina lægri sekt eftir ætli.

**Yvirlit yvir revsing í málum um rúsdrekkakoyring
(galdandi rættur, samanborin við uppskotið)**

Niðanfyrir er víst eitt yvirlit yvir revsing fyri rúsdrekkakoyring eftir galdandi rætti, samanborið við lógaruppskotið. Lógaruppskotið ger ásetingina av galdandi revsing fyri rúsdrekkakoyring munandi einfaldari. Samstundis fer uppskotið í allar flestu førum at viðføra eina herðing av revsingini fyri rúsdrekkakoyring í mun til ásetingarstøðið eftir galdandi rætti. Í nøkrum førum fer uppskotið tó at kunna føra við sær eina minni linking.

Fyrstu ferð

Promilla	Revsing eftir galdandi rætti	Revsing eftir hesum uppskotinum
0,51 – 0,80	Sekt (4000 kr.)	Sekt (1 netto mánaðarløn falda stöddina á promilluni)
0,81 – 2,00	Sekt (1 netto mánaðarløn)	Sekt (1 netto mánaðarløn falda stöddina á promilluni)
2,01 – 2,50	14 daga hefti	20 daga hefti*
2,51 –	20 daga hefti	20 daga hefti*

*Sum útgangsstöði verður tað dømd ein treytað frælsisrevsing við korum um samfelagstænastu eins og ein sekt afturat, samsvarandi við eina netto mánaðarløn ella ein treytað frælsisrevsing við korum um viðgerð fyri rúsdrekkamisnýtslu, eins og ein sekt afturat, samsvarandi við eina netto mánaðarløn.

Aðru ferð

Promilla	Revsing eftir galdandi rætti	Revsing eftir hesum uppskotinum
0,51 – 0,80	Sekt (5.000 kr.)	10 daga hefti* **
0,81 – 1,50	10 daga hefti**	10 daga hefti* **
1,51 – 2,00	14 daga hefti**	10 daga hefti* **
2,01 – 2,50	20 daga hefti**	30 daga hefti* **
2,51 –	30 daga hefti**	30 daga hefti* **

*Samsvarandi lógaruppskotinum fer tað – alt eftir revsingini fyrstu ferð – at verða dømt antin ein treytaleys frælsisrevsing ella treytað frælsisrevsing við korum um samfelagstænastu ella viðgerð fyri rúsdrekkamisnýtslu, eins og eina sekt afturat. Treytaður dómur kann bara verða nýttur, um so er, at ein slík revsing ikki varð dømd í førinum fyrstu ferð.

**10 dagar verða lagdir afturat revsingini, um rúsdrekkakoyring fer fram í frádømingartíðini.

Triðju ferð

Promilla	Revsing eftir galdandi rætti	Revsing eftir hesum uppskotinum
0,51 – 0,80	10 daga hefti	20 daga hefti*
0,81 – 2,00	30 daga hefti ella fongsul	20 daga hefti*
2,01 – 2,50	30 daga hefti ella fongsul	40 daga hefti ella fongsul*
2,51 –	40 daga hefti ella fongsul	40 daga hefti ella fongsul*

*Revsing fyri møguliga koyring í frádømingartíðini verður løgd afturat.

Fjórdju ferð

Promilla	Revsing eftir galdandi rætti	Revsing eftir hesum uppskotinum
0,51 – 0,80	14 daga hefti	30 daga hefti*
0,81 – 2,00	Umleið 40 daga hefti ella fongsul	30 daga hefti*
2,01 –	Umleið 40 daga hefti ella fongsul	50 daga hefti ella fongsul*

*Revsing fyri møguliga koyring í frádømingartíðini verður løgd afturat.

Fimtu ferð

Promilla	Revsing eftir galdandi rætti	Revsing eftir hesum uppskotinum
0,51 – 0,80	Minst 14 daga hefti	40 daga hefti ella fongsul*
0,81 – 2,00	Umleið 60 daga hefti ella fongsul	40 daga hefti ella fongsul*
2,01 –	Umleið 60 daga hefti ella fongsul	60 daga hefti ella fongsul*

*Revsing fyrir möguliga koyring í frádømingartíðini verður lögð afturat.

Sættu ferð og eftir tað

Promilla	Revsing eftir galdandi rætti	Revsing eftir hesum uppskotinum
0,51 – 0,80	Minst 14 daga hefti	50 daga hefti ella fongsul*
0,81 – 2,00	Umleið 3 mánaðar hefti ella fongsul	50 daga hefti ella fongsul*
2,01 –	Umleið 3 mánaðar hefti ella fongsul	70 daga hefti ella fongsul*

*Revsing fyrir möguliga koyring í frádømingartíðini verður lögð afturat.

Í førum aftaná sættu ferð og seinni verður skotið upp, at uppsetta skipanin verður fylgd, skilt á tann hátt, at revsingin í nevndu dømunum (tvs. promilla í millum 0,51 – 2,00 og promilla oman fyrir 2,00) verður hækkað við 10 daga hefti ella fongsli í hvørjum endurtøkuføri.

Til nr. 28 og nr. 35:

Til § 58 a, stk. 1, og § 59 a, stk. 4, nr. 1:

Broyting verður gjørd í § 58 a, stk. 1, har tað í staðin fyrir “§ 36, stk. 1-3” skal standa “§ 36, stk. 1-4”. Orsøkin er, at eitt nýtt stk. 3 er komið í § 36, har sett verður bann móti at hava ferðafólk í last- ella vørurúmi.

Eisini eru broytingar gjørdar í greinunum um trygdarbelt, trygdarútgerð til børn, um talið á ferðandi og fallhjálmar.

Revsingin sambært § 58 a, stk. 1 er sekt, og fær førarin sambært § 59 a, stk. 4, nr. 1 klipp í koyrikortið.

Sambært § 42, stk. 4, áliggur tað føraranum at ansa eftir, at ferðandi, ið ikki eru fylt 15 ár, nýta trygdarútgerð sambært reglunum um hetta. Brot á hesa skyldu er fevnt av klippikortskipanini. Tað verður mett, at børn undir 15 ár í nógvum førum ikki hava fatan av, hvønn týdning tað hevur at nýta trygdarútgerð, og fyrir lítil børn er tað avgerandi, at førarin sær til, at tey eru bundin, tá koyrt verður. Tí verður ásett, at um førari ikki heldur skylduna at ansa eftir, at børn, sum eru undir 135 cm, nýta serstakt tillagaða trygdarútgerð, og ikki sær til, at børn ikki verða flutt í bilum, ið ikki hava sitiþláss við trygdarútgerð, sum barnið kann nýta, so skal hetta eisini geva klipp í koyrikortið (§ 42 a, stk. 6).

Eisini eigur tað at geva klipp í koyrikortið, um førarin ikki hevur sæð til, at børn undir 15 ár sita í trygdarbelti, jbr. § 42 b, stk. 4, 2. pkt.

Tilvísing til regluna um skyldu førarans í sambandi við fallhjálmar er endurtøka av galdandi reglu, sum hevur staðið í § 42 a, stk. 2, men sum nú er flutt, soleiðis at talan er um § 42 c, stk. 2.

Lógarbroytingarnar fáa virknað fyrri øll mál, ið ikki eru endaliga avgjörd, tá lógin kemur í gildi, sbr. § 3, stk. 1 í revsilógini. Tað fylgir av reglunum í revsilógini § 3, stk. 1, at tá reglur um revsing verða herdar, so fær hetta einans ávirkan á viðurskifti, ið eru framd eftir, at lógin er komin í gildi. Mál, ið eru avgjörd í Føroya rætti í 1. rættarstigi, og sum verða viðgjörd í landsrættinum eftir, at lógin er komin í gildi, fara at skula verða avgjörd endaliga eftir teimum nýggju reglunum, ið ikki vóru galdandi, tá málið var dømt í 1. rættarstigi. Revsingin kann tó ikki verða harðari enn sambært áður galdandi reglum, sbr. § 3, stk. 1 í revsilógini. Somuleiðis verður meginreglan í § 3, stk. 1 í revsilógini at nýta í mun til reglurnar um endurtøkuvirknað í sambandi við brot á reglurnar í t.d. § 15, stk. 1 og 2, um brotið er framt, innan lógin er komin í gildi. Avgerðin kann tó ikki verða strangari, enn hon hevði verið sambært teimum reglum, ið vóru galdandi, tá brotið varð framt.

Verður fòrararætturin frádømdur fylgir tað av § 4, stk. 2 í revsilógini, at frádøming av fòrararætti einans kann fara fram, um hetta eisini var heimilað í tí lóggávu, sum var galdandi, tá gerðin varð framd. Soleiðis kann heldur ikki verða givin ein strangari frátøkurevsing enn hon, ið kundi verið givin sambært teimum reglum, ið vóru galdandi, tá brotið varð framt. Um harðari revsing ella aðrar rættarfyrgjur eru heimilaðar í endurtøkuførum, verða avgerðir, ið eru tiknar sambært áður galdandi rætti, tiknar við eftir teirra innihaldi eins og avgerðir eftir teirri lóg, sambært hvørjari tað nú framda brotið verður dømt, sbr. § 5 í revsilógini.

Til nr. 29:

Til § 58 a, stk. 9-13:

Við tíðini eru flestu prísir hækkaðir, meðan sektirnar hava staðið í stað, og tann fyrirbyggjandi ávirkanin av sektum er so at siga burtur. Soleiðis verður í nógvum førum mett, at “tað kostar onki” at bróta ferðslulógina.

Í ávísan mun verða sektir sambært ferðslulógini lýstar í viðmerkingunum til tær einstøku lógargreinarnar í lógaruppskotum. Umframt hetta er galdandi tann vanliga reglan í § 80 í revsilógini, har tað sæst, at tá revsingin verður ásett, skal fyrilit verða tikið fyrri, hvussu álvarsamt brotið er og til upplýsingar um gerningsmannin sum persón, heruppií hansara vanligu persónligu og sosialu viðurskifti, hansara viðurskifti áðrenn og aftaná, at brotið var framt, og hvat fekk hann at fremja brotið.

Somuleiðis er galdandi § 51, stk. 3 í revsilógini, har tað sæst, at tá sektir skulu ásetast, skal fyrilit verða tikið fyrri teimum í § 80 í revsilógini nevndu umstøðum og serstakliga fyrri gjaldsevnunum og til tað, sum er vunnið ella spart við brotinum.

Sektirnar kunnu síggjast í yvirlitinum “Bødetakster for Færøernes politikreds”, sum fútin hevur gjørt, og byggir hetta á rættarvenju.

Sektirnar liggja í dag frá 150,00 kr. upp til 9.500,00 kr., og eru tað einar 14 sektir, sum liggja frá 150 kr. til 1500 kr.

Sum sagt, skal tað, tá sektir verða ásettar, verða tikið fyrilit fyrri gjaldsevnunum hjá gerningsmanninum, og verður hetta sambært galdandi lóg gjørt soleiðis, at t.d.

lærlingar, lesandi og arbeidsleys gjalda hálvtt gjald, tó í minsta lagi 250 kr. Um gerningsmaðurin er undir 18 ár, skal helvtin av sektini gjaldast, tó í minsta lagi 150 kr.

Í uppskotinum verður skotið upp, at sektirnar viðvíkjandi ferðslulógini verða lagdar saman. Mett verður, at fyrbyrgjandi ávirkanin verður veikari, t.d. um ein, sum fremur fleiri brot á ferðslulóggávuna, skal sleppa bíligari enn ein persónur, ið fær tey ymisku lógarbrotini viðgjørd og dømd hvørt sær.

Eisini verður skotið upp, at sektirnar fyri brot á ferðslulógina eiga at verða lagdar saman við sektum, ið verða givnar fyri brot á aðra lóggávu.

Samsvarandi eigur eisini at verða givin sekt, um fongsulsrevsing verður givin fyri brot á ferðslulóggávuna ella fyri brot á aðra lóggávu, samstundis sum onnur brot verða framd á ferðslulóggávuna. Her hevur rætturin hildið seg aftur við at geva ískoytissectir í slíkum førum, og tí verður skotið upp, at sektin verður løgd afturat.

Ger skipanin, sum skotin er upp, at tað kemur fyri, at sektin verður sera høg, kann rætturin og lógreglan seta sektirnar niður, serstakliga havandi í huga, at inntøkuviðurskiftini hjá gerningsmanninum gera, at hesin allarhelst ongantíð verður førur fyri at gjalda, eins og tað í ítøkiligum førum kann vera tørvur á at minka eina samanlagda sekt, um samlaða upphæddin í sjálvum sær ikki tykist rímilig.

Broytingarnar, sum eru skotnar upp, eru komnar í gildi í Danmark við lóg nr. 474 frá 31. mai 2000.

Mælt verður til, at sektirnar innan ferðslulógarøkið verða tær somu sum í Danmark (sbr. Rigsadvokatens meddelelse om sanktionsfastsættelse i færdselssager).

Til § 58 a, stk. 9

Her verður skotið upp, at sektir sambært ferðslulóggávuni verða endurskoðaðar.

Frameftir skulu sektir sambært ferðslulógini ella reglum, givnum sambært ferðslulógini, verða ásettar til eina upphædd, sum kann býttast við 500 kr. Tað merkir, at minsta sektin verður 500 kr.

Hetta hevur við sær, at tað verða nógv færri ymiskar upphæddir enn í dag. Frá at hava 14 ymiskar sektir upp til 1500 kr., verða tað frameftir einans 3, nevniliga 500, 1.000 og 1.500 kr.

Við hesum verða sektir, sum í dag eru undir 500 kr., hækkaðar til 500 kr. Sektir, sum eru yvir 500 kr., fara at verða hækkaðar til 1.000 kr. Tað verður rætturin, ið tekur støðu til, hvussu stórar sektirnar skulu vera, tó soleiðis, at upphæddin skal kunna býttast við 500, og at minsta upphæddin er 500 kr., tó burtursæð frá teimum í stk. 10 nevndu førum.

Til § 58 a, stk. 10:

Reglan í stk. 10 hefur við sær, at ávísir persónar kunnu fáa eina lægri sekt, tó ikki minni enn 300 kr.

Higartil hefur tað verið soleiðis, at persónar, sum fíggarliga hava verið verri fyri enn onnur, vanliga hava fingið hálva sekt, tó í minsta lagi 250 kr., um viðkomandi er yvir 18 ár, og 150 kr., um viðkomandi er undir 18 ár.

Eftir tí, sum nú verður skotið upp, verður sektin tó altíð í minsta lagi 300 kr., og merkir hetta sostatt eisini munandi hækking viðvíkjandi teimum, sum eru undir 18 ár.

Til § 58 a, stk. 11:

Her verður skotið upp, at gjørd verður ein full samanlegging av sektum í málum viðvíkjandi brotum á ferðslulóggávuna. Hetta merkir, at um talan er um fleiri lógarbrot, so verður vanligur sektartakstur roknaður fyri hvørt brot sær, uttan mun til um brotini verða dømd sum eitt ella fleiri mál. Fulla samanleggingin innan økið hjá ferðslulóggávuni fer eisini at verða galdandi í førum, har eitt ella fleiri brot á ferðslulóggávuna verða dømd saman við brotum á aðrar serlógir ella á revsilógina.

Til § 58 a, stk. 12:

Sambært stk. 12 verður skotið upp, at um talan er um brot á ferðslulógina ella aðra lóg, ið gevur frælsisrevsing, samstundis sum framd eru brot á ferðslulógina, sum geva sekt, so skal dømast sekt umframt frælsisrevsing.

Viðmerkjast skal, at tað einans eru sektir innan øki ferðslulógarinnar, ið koma undir meginregluna um fulla samanlegging eftir reglunum í stk. 11 og 12. Reglurnar, ið eru skotnar upp, viðvíkja ikki áseting av sektum uttan fyri øki ferðslulógarinnar. Tá fleiri brot verða framd samstundis á aðra lóggávu, ið hava við sær revsing við sekt, fer samlaða sektin fyri hesi brot sostatt at kunna verða ásett óheft av teimum reglum, sum eru skotnar upp, men ein ella fleiri sektir fyri brot á ferðslulóggávuna, sum verða dømd samstundis, fara at kunna verða tiknar við fullari upphædd, tá sektin verður roknað.

Til § 58 a, stk. 13:

Tá ein regla um fulla samanlegging ikki fer at tykjast rímlig í øllum førum, verður skotið upp í stk. 13, at vikið kann verða frá reglunum í stk. 11 og 12, tá serligar grundir tala fyri hesum. Hetta kann t.d. vera føri, tá ein samanlegging av vanligu sektunum førir til eina lutfalsliga ov høga samlaða sekt, eisini tá hugt verður eftir, hvat slag av brotum tað snýr seg um. Reglan kann eisini verða nýtt, tá talan er um at døma eina longri frælsisrevsing og eina lutfalsliga lítla sekt. Dentur verður tó lagdur á, at tað avgjørt er full samanlegging, sum er høvuðsreglan. Er sostatt talan um eina stutta fongsulsrevsing (fyri t.d. rúsdrekkakoyring, herverk ella harðskap), verður gingið út frá, at dømd verður ein ískoytis sekt um brot á ferðslulógina, ið hava við sær eina sekt við einari ávísari stødd, verða dømd samstundis.

Til nr. 30:

Til § 58 g, stk. 1:

Broytingin er ein fylgja av, at tað, sum áður æt promillukoyring, nú eisini verður kallað rúsdrekkakoyring.

Til nr. 31:

Yvirskriftin yvir § 59:

Broyting verður gjörd í yvirskriftini, tí promillukoyring nú verður nevnd rúsdrekkakoyring.

Til nr. 32:

Til § 59:

Av tí, at orðið “promillukoyring” við lógaruppskotinum verður strikað, verður neyðugt at áseta, hvar markið gongur fyri, nær frádøming av koyrikortinum er treytaleys, og er markið tað sama, sum higartil hevur verið galdandi, nevniliga um alkoholstyrkin í blóðinum er hægri enn 0,80 promillu, ella alkoholstyrkin í útandingarluftini er hægri enn 0,40 mg pr. litur luft.

Til nr. 33:

Til § 59 a, stk. 1, nr. 2:

Av tí, at hugtakið “promillukoyring” nú verður strikað, verður nú sett í lógina, nær rúsdrekkakoyring við einari lágari promillu hevur við sær treytaða frádøming av koyrirættinum.

Frádømingin verður treytað, um førarin hevur eina alkoholstyrki í blóðinum, sum er hægri enn 0,50 promillu, ella samsvarandi eina alkoholstyrki í útandingarluftini, sum er hægri enn 0,25 mg pr. litur luft.

Til nr. 34:

Til § 59 a, stk. 1, nr. 6:

Her verður skotið upp, at førari, sum hevur brotið regluna í § 15, stk. 1 um nullmark fyri rúsevnum, ella sum hevur framt brot á § 15, stk. 2, tvs. at hann hevur koyrt uttan at vera førur fyri tí, skal missa koyrikortið treytað. Hetta hevur eisini við sær, at slíkt brot kemur undir regluna um koyriforboð í § 59 h, tí í § 59 h verður sagt, at hon fevnir um brot á § 59 a, stk. 1.

Til nr. 35:

Til § 59 a, stk. 2, nr. 5:

Her verður ásett, at koyrirætturin skal frádømast førara treytaleyst, um hann undir herðandi umstøðum hevur framt brot á § 15, stk. 2.

Í § 15, stk. 2 stendur sonevnda føraraevnikravið. Førari, sum koyrir, hóast hann ikki er førur fyri tí, fremur brot á § 15, stk. 2, og kemur slík koyring undir regluna um treytaða frádøming í § 59 a, stk. 1, nr. 6.

Um førarin hevur verið ávirkaður, samstundis sum hann ikki lýkur føraraevnikravið, so er talan um herðandi umstøður sambært § 59 a, stk. 2, nr. 5, ið hevur við sær treytaleysa frádøming av koyrirættinum.

Til nr. 36:

Til § 59 a, stk. 4, nr. 1:

Víst verður til viðmerkingarnar til nr. 26 (til § 58 a, stk. 1).

Til nr. 37:

Til § 59 a, stk. 4, nr. 2:

Galdandi § 59 a, stk. 4, nr. 2, ið viðvíkur tilburðum, ið geva klipp í koyrikortið, sigur "tá koyrt er framvið reyðum ljóssignali". Hetta er ein villa, sum kom í, tá ferðslulógin varð broytt, sbr. lögtingslóg nr. 48 frá 15. mai 2007. Hetta verður nú rættað.

Til nr. 38:

Til § 59 b:

Eins og sambært galdandi § 59 b, stk. 1 verður treytaleys frádøming gjørd fyri eitt tíðarskeið upp á millum 6 mánaðir og 10 ár. Skotið verður upp, at revsingin fyri koyring við einari promillu, sum er 0,81 til 1,20, sum higartil hevur givið treytaleysa frádøming í 1 ár, verður hækkað til treytaleysa frádøming í 1 ½ ár (sí yvirlitið niðanfyri).

Higartil galdandi áseting um frádøming fyri alla tíð, verður sett í eitt nýtt stk. 3, har treytirnar fyri slíkari frádøming eisini verða settar.

Reglan um treytaleysa frádøming fyri rúsdrekkakoyring, sum stendur í 2. pkt. í galdandi lóg, verður sett í stk. 2. Reglan verður herð við tað, at talan verður um treytaleysa frádøming í 3 ár í førinum fyrstu ferð, um promillan er oman fyri 1,20 ella samsvarandi, um alkoholstyrkin í útandingarluft er oman fyri 0,6 mg pr. litur luft. Sambært galdandi rætti er treytaleysa frádømingin í dag frá 1 ári til 2 ár og 6 mánaðir.

Tað verður javnsett við eina promillu í blóðinum oman fyri 1,20 (0,60 mg pr. litur luft í útandingarluft), um førarin hevur framt brot á § 15, stk. 2 (førarevnikravið), og brotið samstundis er fevnt av § 59 a, stk. 2, nr. 5 (nýtt), tvs. at brotið á § 15, stk. 2 er framt undir herðandi umstøðum.

Herðingarnar eru gjørdar í samsvari við tilmælið í Ferðslutrygdarætlanini um nullmark fyri øðrum rúsandi evnum.

Sambært § 59 b, stk. 3 verður framvegis møguligt at frádøma koyrirættin fyri alla tíð. Tað kunnu vera so álvarsom føri, at tað hevði strítt ímóti vanligu rættarkensluni, um førarættindini ikki vórðu tikin fyri alla tíð. Talan skal tá vera um álvarsom koyrimistøk, og skal koyringin hava elvt til álvarsaman persónsskaða, og skulu vera slíkar upplýsingar um fyrr framd ferðslulógarbrot, at mett verður, at tað er neyðugt við frádøming fyri alla tíð. Tað verður mett, at førarin í hesum sambandi eisini verður revsaður fyri óviljað manndráp ella óviljaðan likamsløst sambært § 241 ella § 249 í revsilógini.

Í § 59 b, sum hon sambært galdandi lóg er orðað, verður lýsingin av tíðarskeiðinum, tá talan er um rúsdrekkakoyring, sum hon stendur í § 16, stk. 1, 1. og 2. pkt., endurtikin. Orðingin av § 59 b, sum hon nú er skotin upp, endurtekur ikki lýsingina av, nær talan er um rúsdrekkakoyring. Mett verður, at ongin orsök er til tess, tí sum sagt í § 16, stk. 1, 1. og 2. pkt. verður staðfest, nær persónur verður revsaður fyri rúsdrekkakoyring, heruppi um førið er sum nevnt í § 16, stk. 1, 2. pkt. Ætlanin er sostatt ikki at broyta galdandi rætt á nakran hátt.

**Yvirlit yvir frádømingartíðina í málum um rúsdrekkakoyring
(galdandi rættur, samanborin við uppskotið)**

Frádøming fyrstu ferð

Promilla	Frádøming eftir galdandi rætti	Frádøming eftir hesum uppskotinum
0,51 – 0,80	Treytað frádøming	Treytað frádøming
0,81 – 1,20	Treytaleys frádøming í 1 ár	Treytaleys frádøming í 1½ ár
1,21 – 1,50	Treytaleys frádøming í 1 ár	Treytaleys frádøming í 3 ár
1,51 – 2,00	Treytaleys frádøming í 2 ár	Treytaleys frádøming í 3 ár
2,01 –	Treytaleys frádøming í 2½ ár	Treytaleys frádøming í 3 ár

Frádøming aðru ferð

Promilla	Frádøming eftir galdandi rætti	Frádøming eftir hesum uppskotinum
0,51 – 0,80	Treytaleys frádøming í 3 ár	Treytaleys frádøming í 3 ár
0,81 – 1,20	Treytaleys frádøming í 5 ár	Treytaleys frádøming í 5 ár
1,21 – 1,50	Treytaleys frádøming í 5 ár	Treytaleys frádøming í 5 ár
1,51 –	Treytaleys frádøming í 5 ár	Treytaleys frádøming í 5 ár

Frádøming triðju ferð

Promilla	Frádøming eftir galdandi rætti	Frádøming eftir hesum uppskotinum
0,51 – 0,80	Treytaleys frádøming í ? ár	Treytaleys frádøming í 5 ár
0,81 – 1,20	Treytaleys frádøming í 10 ár	Treytaleys frádøming í 10 ár
1,21 –	Treytaleys frádøming í 10 ár	Treytaleys frádøming í 10 ár*

*Møguleiki er tó fyri frádøming fyri alla tíð, um førarin undir koyring hevur framt eitt ella fleiri álvarsom koyrimistøk, har koyringin hevur ført til álvarsligan skaða á persón, og har tað koma fram slíkar upplýsingar um, at førarin áður hevur framt ferðslulógarbrot, at ein frádøming fyri alla tíð verður mett neyðug fyri rættarkensluna.

Frádøming fjórðu ferð og dømi eftir tað

Promilla	Frádøming eftir galdandi rætti	Frádøming eftir hesum uppskotinum
0,51 – 0,80	Treytaleys frádøming í ? ár	Treytaleys frádøming í 10 ár
0,81 –	Treytaleys frádøming fyri alla tíð	Treytaleys frádøming í 10 ár*

*Møguleiki er tó fyri frádøming fyri alla tíð, um førarin undir koyring hevur framt eitt ella fleiri álvarsom koyrimistøk, har koyringin hevur ført til álvarsligan skaða á persón, og har tað koma fram slíkar upplýsingar um, at førarin áður hevur framt ferðslulógarbrot, at ein frádøming fyri alla tíð verður mett neyðug fyri rættarkensluna.

Til nr. 39:**Til § 59 f, stk. 2:**

Í sambandi við, at reglurnar um rúsdrekkakoyring nú verða herdar, verður skotið upp, at reglan í § 59 f, stk. 2, har ásett verður, at rúsdrekkamisnýtarar, kunnu fáa koyrikortið aftur eftir helvtartíð, um teir eru í viðgerð fyri rúsdrekkamisnýtslu, verður strikað. Tað verður ikki mett fremjandi fyri rættarkensluna, at hesin ávísi bólkur av ferðslulógarbrótarum, ið hevur tørv á viðgerð fyri rúsdrekka, í mun til øll onnur sleppur at fáa koyrirættin aftur eftir helvtartíð.

Umsóknir um at endurvinna koyrirættin sbr. § 59 f, stk. 2 í galdandi lóg, sum eru Fútanum í hendi, áðrenn henda lóg fær gildi, verða viðgjørðar eftir higartil galdandi reglum.

Yvirlit yvir fólk, ið hava fingið dóm fyri rúsdrekkakoyring og hava verið í viðgerð í staðin fyri at sita og hava verið undir eftirliti av Kriminalforsorgini

1999	2000	2001	2002	2003	2004	2005	2006	2007	2008
17	17	19	29	31	16	19	15	15	24

Kelda: Kriminalforsorgin

Til nr. 40:**Til § 59 f stk. 3:**

Broytingin er ein fylgja av, at § 59 f, stk. 2 verður strikað.

Til nr. 41:**Til § 59 h:**

At reglurnar um rúsdrekkakoyring nú verða herdar, sæst eisini aftur í, at um slíkt lógarbrot verður framt innan fyri 3 tey fyrstu árinum eftir, at viðkomandi hevur fingið koyrikort, so kemur hetta undir regluna um koyriforboð. Somuleiðis skal viðkomandi hava luttikið í R/F-skeiði, áðrenn hann kann taka koyriroyndina av nýggjum.

Viðmerkjast kann, at nýggja nr. 6 í § 59 a, stk. 1 hevur við sær, at rúsevni og sjúka v.m. eisini kunnu føra til koyriforboð. Tvs. at brot á § 15 kemur undir reglurnar um koyriforboð, tí § 59 h vísir til § 59 a, stk. 1, har brot á § 15, stk. 1 ella 2 føra til treytaða frádøming av koyrirættinum.

Til § 2**Til § 2, stk. 1:**

Lógin kemur í gildi 1. oktober 2009.

Til § 2, stk. 2:

Sambært § 42 b í uppskotinum verður ikki møguligt at flyta fleiri ferðandi á baksetrinum í einum bili, enn trygdarútgerð er til. Hetta merkir, at ein familja, ið telur foreldur og fyra ella fleiri børn, ikki longur kann nýta ein vanligan persónbil, ið einans

hefur trygdarútgerð til 5 fólk. Fyri at geva fólki tíð til at laga seg eftir herdu krøvunum verður skotið upp at áseta eina langa freist soleiðis, at tað fram til 1. januar 2012 verður loyvt at hava fleiri persónar á baksetrinum, enn tað eru sitipláss við trygdarbelti, tvs. at sambært regluni kunnu sita eyka ferðandi, sum eru yvir 135 cm, á baksetrinum í bilinum til 1. januar 2012.

Til § 2, stk. 3:

Við hesi skiftisreglu verða tey, sum sambært higartil galdandi lóg hava mist koyrirættin fyri alla tíð, javnstillað við tey, sum missa koyrirættin eftir, at nýggju reglurnar eru komnar í gildi, soleiðis at talan verður um í mesta lagi 10 ár. Hetta er tó ikki galdandi, um umstøðurnar eru slíkar, sum nevnt í § 59 b, stk. 3, har koyrirætturin eisini sambært hesum lógaruppskoti skal kunna verða frádømdur fyri alla tíð.

Innlendismálaráðið, 27. februar 2009

Annika Olsen
landsstýriskvinna

/ Rúni Joensen